
АД РЭДАКЦЫІ 


Няма такога народу, што не патрабаваў-бы навукі, а мы Крывічы 
або Беларусы асабліва яе патрабуем. За апошнія 150 год нашае гісторыі, 
калі наш народ, страціўшы сваю незалежнасьць, жыў безгаспадарствавым 
нявольным жыцьцём, нашая навука ляжала дзірваном. За гэты час сьвет 
пайшоў далёка ўперад. Наўчоныя чужыя, а нашыя нацыянальна нясьведа- 
мыя пад нацыянальнай фірмой чужой, шмат чаго вынайшлі, адкрылі, ства- 
рылі. Цяперашнія наўчоныя нашыя, ужо нацыянальна сьведамыя, не па- 
трабуюць гэтага рабіць нанава, могуць ісьці далей. Але ё галіны веды 
вельмі нацыянальныя, такія, як навука нацыянальнае мовы й літаратуры, 
гісторыі свае бацькаўшчыны, яе этногтафіі, археолёгіі, а ў ладнай меры й 
пазнаньне прыродных багацьцяў роднага краю і яго гаспадарскіх магчы- 
масьцяў. У гэтых галінах веды ніколі чужнік ня зробе таго, што наўчоны 
свайго народу. І пагатове ня могуць зрабіць гэтага тыя чужнікі, што часта 
падыходзяць тэндэнцыйна да пытаньняў, зьвязаных із жыцьцём нашага 
народу. Дзеля таго асабліва ў менаваных галінах веды, галінах так нам 
патрэбных, мы Крывічы асталіся далёка ззаду ад іншых. Дык мусім да- 
ганяць. Навука нам тут патрэбная, як хлеб штадзенны. А тымчасам у на- 
шай бацькаўшчыне-Беларусі маладая навука крывіцкая, што так хораша 

стала разьвівацца ў 20-ых гадох, запынена, нат чыста задушана рукамі 
комуністычнае Масквы, а ейныя сьвятары адныя забітыя, другія гінуць 
у няшчысьлёных савецкіх турмах і концтабарах. Цяпер навуковыя Ўста- 
новы Беларусі, замест запраўднае навукі, популярызуюць «навуку» Ле- 
ніна й Сталіна. Дык адказнасьць за крывіцкую навуку ляжыць на наўчо- 
ных крывіцкае эміграцыі. Ім не даець загадаў НКВД, ані ніхто іншы, яны 
могуць працаваць аб'ектыўна. Дыкжэ заданьне разьвіваць крывіцкую 
навуку ўзялі на сябе наўчоныя, зарганізаваныя ў Крывіцкім Навуковым 
Т-ве Пранціша Скарыны. Ужо пяты год, як гэтае Т-ва працуе. Але жаль, 
што дагэтуль праца крывіцкіх наўчоных на чужімне магла бачыць сьвет 
толькі Ў хорме рэфэратаў, чытаных на навуковых пасяджэньнях Т-ва, зь 
якіх можа карыстаць толькі малая колькасьць людзёў. Як кажная наву- 
ковая арганізацыя, так і нашая складаецца з малое колькасьці сяброў, 
каторых складак аніяк ня можа стаць на выдавецтва Т-ва. Доля «Веды», 
а зь ёй у ладнай меры і беларускай або крывіцкай велы-навукі наагул, за- 
лежыць вылучна ад паддзяржаньня яе матар'яльна беларускай эмігра- 
цыяй. Калі гэтая эміграцыя зразумее сваю і ўсяго нашага народу над- 
звычайную патрэбу Ў сваім навуковым часапісе, яна нам паможа, і часа- 
піс наш будзе разьвівацца, зможам таксама рабіць дадаткі для моладзежы; 
калі не зразумее, «Веда» замрэць. 


Таварыства нашае завецца «Крывіцкім» --- старым запраўдным на- 

зовам нашага народу; але пакуль гэты назоў агульна й канчальна ня 
прыняты, як адзіны сучасны назоў нашага народу, у «Ведзе» могуць і 
будуць ужывацца таксама іншыя нашыя назовы, як другі праўдзівы назоў 
нашага народу «Літва», «Ліцьвіны», і як накінены нам Масквою, але ня- 
даўна пашыраны і цяпер яшчэ ўжываны назоў «Беларусы». У кажным 
артыкуле будзе тый назоў, які ўжывець аўтар. 


Рэдакцыя «Веды». 

Пачынаючы з наступнога нумару, у «Ведзе» будзе друкавацца Начырк 
гісторыі Беларусі проф. Я. СТАНКЕВІЧА. 


Рэдакцыя просіць Паважаных Чытароў выбачыць за ўсе магчымыя 


заганы першага нумару «ВЕДЫ». 


Я. Станкевіч 


КРЫВІЧЧЫНА У «ТОЛКОВЫМ СЛОВАР'У ЖИВАГО 
ВЕЛИКОРУСНАГО ЯЗЫНА» В. ДАЛЯ 


Што значаць скарачэньні «вост., запд., юж.» у слоўніку В. Даля? 

Пытаньне, гэтта пастаўленае, шмат каму здасца дзіўным. Ціж выясь- 
неньня скарачэньняў няма ў самым слоўніку, каб трэ” было гэта разгля- 
даць? Аказуецца, што Ў некаторых выданьнях нямашака. У першых двух 
выданьнях слоўніка Далевага выясьненьне менаваных скарачэньняў 
ёсьцека. Яно тамака дадзена ў вартыкуле аўтаравым «Напутное слово? 
разам із выясьненьнямі іншых скарачэньняў. Але ў некаторых дальшых 
выданьнях гэты артыкул чамусьці выкінены, дык і выясьненьні скара- 
чэньняў шчэзьлі. Але ціж і без выясьненьняў ня ясна? Хто не здагадаецца, 
што «вост., запд., юж.» значаць -- «восточный, западный, южный»? На- 
пэўна ўсі здагадаюцца. Дык у чыж-жа справа? А справа Ў тым, які зьмест 
укладаецца ў гэныя «восточный, западный, южный». 

Згодна з тэндэнцыйна-імпэрыялістычнай ды русыфікатарскай тэр- 
мінолёгіяй, што аж да агіднасьці паўтараецца Расійцамі ў гісторыяграфіі 
і -- прынамся да нядаўна -- у філёлегіі, словам «восточный» --- усходні 
азначаюць тыя расійскія землі, што на Ўсход ад Крывіч і Украіны, «за- 
падный» заходні значыць крывіцкі, а «южный» -- паўднявы --- украінскі. 
Не абмылімся, калі скажам, што ледзь ня ўсі чытары слоўніка Далевага 
так і разумеюць. Тымчасам-жа гэтак разумець ня можна. 

Як трэба разумеці, кажа нам сам Даль у менаваным артыкуле «На- 
путное слово», што служа перадмоваю да слоўніка. Артыкул гэты я ба- 
чыў у выданьню 2-м 1880-82 г.г. і ў фотографічным ізь яго выданьню 
1935 г. Тутка на бач. ХІХ Даль кажа гэтак: 


«Губэрні таксама абазначаныя скарочана: ряз., мск., каз., туб. і 
інш., а рэдчас (часамі) ля іх і павет, адлучаны на бодкаю (пунктам), а 
рыскаю, як: кстр-кол., арх-шнк і інш. У прыпадку сумлеву, што да па- 
вету, які любя стары календар, у сваім вылічэньню местаў, разьвяжа 
пытаньне. Нярэдка мясцовасьць слова, супольная ўсяму краю, абазна- 
чана адно стараною сьвету, лічачы ад Масквы: сев. --- паўночнае на- 
рэчча або ноўгарадзкае, у сваім агульным, шырокім значаньню; юж., - 
паўдзённае, разанскае, да каторага належа й мова Ўсіх суседніх гу- 
бэрняЎ; вост., усходняе, або Ўладзімірскае, супольнае ўсяму гэтаму 

краю, ня вылучаючы й Сібіру; запд. -- заходняе, смаленскае, ад Белай 
Русі, ідучай паласою ўздоўж лядзкіх граніцаў («по ляшским преде- 
лам») да сутыку з Малой Русьсю». (Падчыркненьне маё. --- Я. С.). 


Згодна з прыведзенай цытатаю, можна было-б думаць, што за расій- 
скае («вялікарускае») нарэчча заходняе Даль уважае мову б. Смален- 
скай губ. ад яе Ўсходніх граніцаў з губ. Маскоўскай і Калускай да заход- 
ніх із губ. Віцебскай і Магілёўскай"). Але запраўды гэта ня сусім так. 
Паказуючы Ў сваім слоўніку мясцовасьць слова, Даль ня толькі ўжывае 
скарачэньня запд., але вельмі часта ня запд., а смл. (смаленскае), а гэта 
паказуе, што Ў яго заходняе не заўсёды знача смаленскае. Выясьненьне 
гэтага знаходзім у іншым уступным да слоўніка артыкуле Далевым, наймя 
Ў тым, дзе ён разглядае «вялікарускія» нарэччы. Тут ён да нарэчча за- 
ходняга або смаленскага залічае мову Смаленскай губ. «і суседніх ізь ёю 
паветаў» (бач. І.Х). Гэтымі суседнімі паветамі бяссумлеву ё ў Даля 
заходнія часьці губэрняў Калускай і Арлоўскай. Дык прастора Смаленш- 
чыны -ў заходнія часьці губэр. Калускай і Арлоўскай ёсьць у Даля пра- 
стораю «заходняга нарэчча вялікарускага». Цьвершчына ані Пскоўшчы- 
на сюды ня ўходзяць: Даль іх залічае да паўночнага ці накш ноўгарадз- 
кага нарэчча «вялікарускага». Значыцца, мясцовасьць слова «супольная 
ўсяму краю», у даным прыпадку прасторы «заходняга нарэчча», «абаз- 
начана адно стараною сьвету», у даным прыпадку скарачэньням запд., а 
меншыя мясцовасьці пашырэньня слова скарачэньнямі смл., кал., орл. і 
інш., залежна ад таго, дзе, подле Даля, словы пашыраныя. 

Ёсьць у слоўніку Далевым і малая колькасьць словаў, абазнача- 
ных як крывіцкія й украінскія (скарачэньні белрс, малрс.). Есьць і іншыя 
чужыя словы. Даль выясьняе: «Словы царкоўныя й старыя адцемлены 
стр., црк.; а паказаньні на іншыя мовы: греч., лат., фрн., англ., ньм., 
бБлрс., малрс., татр.» (бач. ХІХ). 

Словы, абазначаныя як крывіцкія й украінскія, лучылі Ў слоўнік Да- 
леў дваякім парадкам. Выясьняючы ў уступных да слоўніка артыкулах 
назоў ягоны, Даль кажа: «Заміж рускае, сказана вялікарускае мовы: зда- 
ецца гэта будзе дакладней і правільней; гэтым абазначана шырыня абый- 
ма; маларускае й беларускае нарэччы, ня кажучы ўжо пра іншыя славян- 
скія мовы, ды царкоўная і нашая-ж руская, застарэлая, вылучаныя, пры- 
намся сталіся неабавязкавыя для слоўніка, а маглі Ўвыйсьці ў яго дзе-ня- 
дзе, з прычыны неразрыўнай сувязі сваёй із цэласьцю, дзеля выясь- 





Ў) Губэрні й паветы ў гэтым артыкуле паказаны подле падзелу да першае 
сьветнае вайны. 

неньняў (ХШ). Згодна із сваім спосабам абазначаныня мясцовасьці слова, 
словы, што ўважаў Даль за агульна-крывіцкія, абзначаў ён скарачэньням 
белрс., а ля словаў, уважаных ім за мясцова крывіцкія, ставіў ён скароча- 
на назоў губэрні. Гэткіх губэрнскіх абазначаньняў у Даля крывіцкіх сло- 
ваў надта мала -- гэта адзінічныя словы, бо, ведама, цяжка было Далю 
ведаць дыялектызмы чужое мовы. І названьне Далям якога слова крывіц- 
кага віцебскім, горадзенскім ці іншым сьветча адно аб тым, што Даль 
запісаў іх адтуль або ад крывіча стуль паходзячага. Гэтаксама робе Даль 
і з словамі ўкраінскімі. 

Але былі таксама крывіцкія й украінскія словы, запісаныя Далям на 
моўнай прасторы «вялікарускай», ці якую ён уважаў за такую. Ён кажа: 
«Слоўніку дадзены назоў «Словарь живаго великорускаго языка», у яго 
павінна-бы ўвыйсьці ўся жывая мова цяперашняга вялікарускага пака- 
леньня, Малая й Белая Русь вылучаны: гэта апрычоныя нарэччы. Некато- 
рыя словы і зь іх, перайшоўшы ў сумежныя вялікарускія землі, аднак 
увыйшлі ў слоўнік (падчыркненьне маё -- Я. С.). Бач. ХХ. 


МОВА СМАЛЕНШЧЫНЫ І СУСЕДНІХ ПРАСТОРАУ НА УСХОД АД ЯЕ 


(нарэчча «заходняга» ў Даля). 


Дагэтуль мы раскрылі прастору, схаваную пад скарачэньням, запд., 
цяпер трэба раскрыць моўную якасьць, што хаваецца пад гэтым скара- 
чэньням, або, накш, паказаць якой моваю гавора насельніцтва прасторы 
«заходняга» нарэчча. Абмежуся адно дадзенымі, што падае Даль, бо 
гэтак кажны самога Даля ляпей зразумее, дарма што ведамкі аб менава- 
най мове можна было-б у большай меры маць із шмат якіх іншых жаролаўЎ. 

«Заходняе нарэчча» Даль разглядае ў памешчаным у слоўніку арты- 
куле, пасьвячаным «вялікарускім» нарэччам, наймя Ў разьдзеле «Сма- 
ленскае нарэчча». Тут ён пачынае гэтак: 

«Гэта чацьвертае --- з чатырох галоўных нарэччаў -- заходняе, бе- 
ларускае або смаленскае, -- цягнецца ад Масквы на заход і няўпрыцям 
пераходзе ў чыстае беларускае, на каторае ўжо ладне («значительно») 
«намекает» нат гаворка ў Валакаламску, Рузе й Мажайску. Бязь ніякага 
нацягненьня можна ўлучыць сюды ўсі заходнія губэрні нашыя, і тады да 
гэтага нарэчча будуць належаць губэрні: Смаленская, Віцебская, Магі- 
леўская, Ковенская, Віленская, Горадзенская, Менская: адны толькі паны, 
шляхта, гавораць там папольску, але мы тут абмежымся Смаленскаю 
і суседнімі зь ёю паветамі (апошняе падчыркненьне маё --- Я. С.) 


Адлі Даль пералічае гэткія асаблівасьці «заходняга» нарэчча: 

1. аканьне; 

2, у ненацісьненае на пачатку складу пераходзе ў ў (ня ўмее); 

З. прыстаўное В перад пачынаючымі склад О, У (вока, вуха, ву- 
галь); 

4. прыймя Сь вымаўляецца як З (з намі і пад.); 

5. «Дзеканьне» й «цеканьне», агульнае ўсёй Белай Русі зь вельмі 
малымі выняткамі: заміж Д, Т чуецца ДЗ, Ц. У Смаленскай губ. часткава 
нядзекаюць адно ў Вяземскім і Гжацкім паветах; а пра іншыя можна ска- 
заць із Украінцамі: Хиба лихо озме Литвина, шоб він не дзекнув! У Дара- 
габужу чуем ужо: слухай, хадзі, ашукаўся; у Сычаўцы хто дзекае, а хто 
не»; 

. пераход В у ў (галоўка); 

. пераход Л у Ў (воўк, хадзіў); 

зацьвярдзелыя Ж, Ч, Ш (жыць, шыла, чытаць); 

. зацьвярдзелы сугук Ц (Ц старое, а ня ізь зьмякчанага Т): цэлы; 
10. зацьвярдзелы сугук Р (трэсьць, грахоў); 

11. зацьвярдзеньне ЛЬ перад Ц (палцы, колца); 

12. Г, К перад канчаткам ведамых склонаў пераходзяць у З, Ц (на да- 
розе, на назе, у рэчцы); 

13. Г -- лацінскаму Н (галава -- раІаха); 

14. у канчатках -ага, -яга прыметнікаў і займёнаў Г не зьмяняецца 
на В (белага, яго, чаго, а не белаво, ево, чево); 

15. ёсьцека здваеньне сугукаў (жыцьцё, вясельле і пад); 

16. ф пераходзе Ў Х, або ХВ (Хама, хунт, Хведзька). 

З асаблівасьцяў словатворных Даль адзначае: 

17. сыньнюю хорму асобавых назоваў на -ОНАК (Іван --- Іванёнак, 
Пітрачонак, Сямчонак); 

18. павялічальныя спакменьнікі на -ЮГА (па зацьвярдзелых сугуках 
-УГА): дамюга, ваўчуга; 

19. любасныя спакменьнікі на -УХНА: матухна, цётухна. 


ФеоеФцо 


З асаблівасьцяў у хормах «заходняга» нарэчча Даль зьвярнуў увагу 
на гэткія: 


20. канчатак -Ы, -І спакменьнікаў усіх трох радоў у назоўным скло- 
не мн. л.: лясы, дамы, вокны, гусяняты; 

21. у З-яй асобе адз. і мн. ліку двеясловы маюць мяккі канчатак: ён 
ходзіць, чытаіць, яны ходзюць, чытаюць; 

22. дзеясловы атэм. (дам, ем) і ўтвораныя ад іх маюць у 2-ой ас. адз. 
ліку хорму на -СІ: дасі, ясі; 


б 


23. ужываюцца хормы дзеясловаў крыю, мыю, выю, шыю, крый, мый 
і г. д., пій, лій, вій, а ня крою, мою, крой, шей, пей. 

Падае Даль яшчэ й некаторыя іншыя асаблівасьці разгляданае мовы, 
розьнячыя яе ад мовы расійскае. 

Апрача асаблівасьцяў, падаваных Далям, зь іншых жаролаў можна 
было-б прывесьці яшчэ мноства асаблівасьцяў разгляданае мовы (пры- 
кладам, хормы займёнаў ТАБЕ, САБЕ, словы бяз І на пачатку як МЕЦЬ, 
МАЮ, МЯНІНЫ, хормы як ТРАЕЦКІ, ЯЕЦ, як склады РЫ, ЛЫ, ЛІ, ВІ -- 
дрыжэць, глынуць, блішчэць, зьвінець і інш) і ўсі яны Ў вялікай баль- 
шыні аднолькавыя з усёй крывіцкай моваю, а некаторыя аднолькавыя з 
паўночна-усходнім нарэччам крывіцкае мовы. 

Даль гэтак канчае разгляд «заходняга нарэчча»: 


«У суседніх губэрнях Ржэў, Зубцоў, Валакаламск, Мажайск, Ме- 
дынь, Масальск носяць на сабе балей або меней пазнак беларускае або 
смаленскае гаворкі, каторай гэткая зраза (пробка): 

Я-ж табе казаў, ня бяры большы ад аднаго воза; ну і ЎзяўЎ-ба 
адзін. Як хто хочыць, так па сваём бацьку і плачыць. Ды сягодні і Ў 
горадзі ні болі жыдоў нетуці, дык і торгу не; хуць кажуць, шта жыды 
худы, а бязь іх і толку нетуці; боль іх знаіць, гдзе яны падзівалісь; ка- 
жуць, што сьвята іх зайшло, дак і на базары я ня прадаўся. 

Гэта беларускае нарэчча, як сказана, пашыраецца на заход да 
польскіх губэрняў, на паўдня да маларускіх, розьнячыся ў розных 
мясцовасьцях некаторымі асаблівасьцьмі ды прыймаючы па суседзтву 
словы, звароты й гаворку польскую, маларускую ці вялікарускую; 
апошняе асабліва адносіцца да губэрні Смаленскай, а вялікае ўчасьце 
беларускага чуваць у Чарнігаўскай, Арлоўскай, Калускай, Цьверскай 
і ассабліва Пскоўскай»”). 


Цікава гэтта прыраўнаваць, як глядзяць цяпер на мову разгляданае 
прасторы спэцыялістыя, моваведы. Дыкжэ Маскоўская Дыялектолёгіч- 
чая Комісія выдала ў 1915 г. «Опыт диалектологической карты русского 
языка в Европе с приложением очерка русской диалектологии» (у Моск- 
ве, карта ды 132 бач. тэксту). Аўтарамі гэтае працы былі сяброве Комісі, 
профэсарове дыялектолёгі Н. Дурново, М. Сакалоў і Л. Ушакоў. Яны 
дзеляць усходнія прасторы крывіцкае мовы на дзьве часьіі --- на часьць 
заходнюю із чыстай моваю крывіцкай і часьць усходнюю з мовай кры- 





9) У вадным месцу ўступнога да слоўніка артыкулу Даль піша: «у Пскоў і 
нат у Калугу прынесена нямала зь Белай Русі» (ХХУІІ). 


віцкай запсаванай расійскімі ўплывамі. Усходнюю граніцу чыстай мовы 
крывіцкай яны праводзяць гэтак. Пачынаючыся на поўначы пры сутыку 
павету Сычаўскага губ. “Смаленскай із паветам Зубцоўскім губ. Цьвер- 
скай, граніца гэтая праходзе пераз павет Сычаўскі з поўначы на паўдня 
ўздоўж р. Вазузы так, што дзеліць павет Сычаўскі блізка на дзьве роўныя 
часьці: заходнюю й усходнюю, адлі у тым-жа кірунку пераразае павет 
Вяземскі, бліжэй да яго граніцы заходняй; далей ідзе ўздоўж мяжы па- 
вету Дарагабускага з паветам Юхноўскім, пераз паўночна-ўсходнюю 
часьць павету Ельнінскага і ўходзіць у губ. Калускую; тутка граніца пра- 
ходзе ўздоўж р. Болвы Ў павеце Масальскім і Жыздрынскім; адлі ўходзе 
ў губ. Арлоўскую, пераразае пав. Брынскі (Бранскі) ў кірунку паўдзён- 
на-заходнім, уходзе ў павет Трубчэўскі, у каторым адразае не вялікі за- 
ходні кут ягоны да чыстае мовы крывіцкае, а ўходзячы ў павет Мглінскі 
ў Чарнігаўшчыне адразае невялічкі найдалей на ўсход высунуўшыся кут 
ягоны да запсаваных гаворак крывіцкіх; адлі йзноў уходзе ў павет Труб- 
чэўскі, ідзе ўздоўж мяжы яго з пав. Мглінскім і Старадубскім губ. Чарні- 
гаўскай у воддалі каля 10 км. ад іх ды ЎЗДоОўЎЖ р. Дзясны падыходзе да 
мяжы пав. Ноўгарад-Северскага ў Чарнігаўшчыне. На заход ад правед- 
зенае граніцы ляжаць прасторы чыстае мовы крывіцкае, а на Ўсход кры- 
віцкая мова запсаваная расійскім уплывам («Опыт» бач. 56-57). 

А крывіцкія гаворкі, запсаваныя ў большай або меншай меры ра- 
сійскімі ўплывамі, цягнуцца яшчэ ладне на ўсход. Подле менаваных расій- 
скіх аўторытэтаў ды зробленай пасьлей невялічкай папраўкі да іх выдат- 
нага дыялектолёга расійскага І. Голанава граніца запсаванае мовы кры- 
віцкае з моваю расійскаю праходзе крышку на Ўсход ад м. Гжацка (да 
сяла Матаева) і адразае да мовы крывіцкае ўсі іншыя паветы б. губ. Сма- 
ленскай, займае да мовы крывіцкае заходнюю большую часьць губ. Ка- 
лускай, а Ў б. губ. Арлоўскай праходзіць на ўсходзе ад м. Карачэва і каля 
м. Дзьмітроўска ды ў губ. Курскай гэтая граніца праходзе крыху на Ўсхол 
ам м. Сеўска і 25 км. на Ўсход ад м. Дзьмітроўска»”). 

У палове ХІХ ст. стан крывіцкае мовы разгляданых прастораў бы: 
лепшы чымся цяперака. Даль сам прывёў шмат фактаў яе крывіцкасьці і 
ніводнага факту, што-бы гэтаму пярэчыў. Із свайго беспасярэдняга зна- 
цьця крывіцкае мовы менаваных прастораў Даль зрабіў правільны вы- 
вад -- прызнаў яе крывіцкай. Але, прызнаўшы гэта, ён называе яе -- 
крывіцкую мову Смаленшчыны «і суседніх паветаў» -- «заходнім» на- 


Ў «Опыт», бач. 27 а 56. І Голанаў: Несколько новых данных к вопросу о 
географическом распространении диссимилятивного акания («Сборник статей 
в честь акад. А. И. Соболевского. АНС, Ленинград, 1928, бач. 479-483). 

з, 


рэччам мовы расійскае («вялікарускае») і уводзе яе ў свой слоўнік ра- 
сійскае («вялікарускае») мовы. Якая тут лёгіка ўкладаць слоўнік вылуч- 
на расійскае мовы, станаўко заяўляць, што мова крывіцкая ані іншыя 
нерасійскія Ў яго ня ўвыйдуць і запраўды пакінуць іх, у тым ліку кры- 
віцкую, як цэласьць, вонках свайго слоўніка і адначасна часьць гэтае 
крывіцкае мовы, прызнаўшы яе крывіцкасьць, увесьці Ў слоўнік пад на- 
зовам «заходняга нарэчча» «вялікарускае» мовы? Лёгікі тутака знайсьці 
немагчыма. Але можна знайсьці прычыну. Прычына Ўсё тая-ж, што і Ў 
шмат іншых прыпадках, дзе Расійцы сустракаюцца із сваймі суседзьмі. 
Прычына гэта -- расійскае шовіністычнае захопніцтва. Даль, як расійскі 
нацыяналісты з чарнасоценным адценкам (дарма, што ў яго ня было ані 
каплі расійскае крыві -- бацька ягоны Дан, а маці Нямчыца) ня мог 
офіцыяльна прызнаць, што блізка Масквы ўжо не расійская мова (Гжацак 
200 км. ад Масквы, а Мажайск нат 100). І пагатове ня мог гэтага прыз- 
наць дзеля расійскага шовіністычнага грамадзтва, да каторага сам нале- 
жыў. Падобныя прыпадкі не належаць вылучна да гісторыі. Здараліся яны 
и нядаўна, а цяпер сталіся штодзенным хлебам. Прывяду адно прыклад, 
што мае практычнае значаньне. Калі ў 1915 г. друкавалася «Карта рус- 
гкого языка в Европе» Моск. Дыялект. Комісіі, дык «вследствие печаль- 
ных обстоятельств от Комиссии не зависевших» (бач. У), хтосьці яе 
схвальшаваў, правёўшы ўсходнюю граніцу чыстай мовы крывіцкай балей 
на заход, чымся праводзіла яе Комісія. Дзеля таго, карыстаючыся вялі- 
кай картаю, трэба яе паправіць подле карты малой 7? 2, на каторай Ко- 
місія зрабіла папраўкі, ды подле тэксту «Опыта» на б. 56-57. 


ПРАСТОРА ПАУДЗЁННАГА НАРЭЧЧА 


«Да нарэчча, -- кажа Даль у тым-жа артыкуле аб расійскіх нарэч- 
чах, -- разанскага, паўдзённага, сярэдне-рускага або падмаскоўнага”) 
належаць губэрні: Разань, Тула, Калуга, Арол, Курск, Варанеж, Тамбоў, 
Ненза, Саратаў, Астрахань; але пра Астрахань і Саратаў надабе сказаць, 
што тут насельніцтва рознае, ёсьць і окаючае (з поўначы -- Я. С.), асаб- 
ліва шмат бурлакоў з усходніх (ад Москвы -- Я. С.) губэрняў». Вара- 
неская губэрня пасьлей «насялілася за Аляксея Міхайлавіча й Пётру І». 
Тамбоўскай губэрні толькі паўдзённая палавіна (на паўдня ад Тамбова) 
належа да гэтага нарэчча, а паўночная палова належа да паўночна-расій- 


Ў) Цяперака гэтае нарэчча Расійцы завуць паўдзённа-расійскім («южно- 
великорусским»), а сярэдне-расійскім або маскоўскім завуць гаворку Масквы 
і яе аколіцаў. 


скага нарэчча. На поўначы да гэтага нарэчча належа ўжо Каломна, дзе 
Даль кажа -- «гавораць па-разанску». Да гэтага-ж нарэчча й мова Дон- 
скіх казакоў, дарма што яна мае ня мала сваіх асаблівасьцяў і Даль яе 
асобна адзначае. Гэткім парадкам, калі правядзём ліню ад Мажайску на 
Каломну, дык азначым паўночную граніцу гэтае мовы. Заходняй граніцаю 
яе будзе, паказаная вышэй, усходняя граніца запсаваных крывіцкіх гавор- 
каў, але вялікую часьць крывіцкай Калужчыны, Арлоўшчыны й Куршчыны 
Даль займае да гэтага паўдзённага нарэчча, бо гавора пра Мяшчоўск, Ме- 
дынь, Белеў, пра усходнюю палову Масальскага павету і нат пра Жызду, 
як пра мясцовасьці, належачыя да гэтага нарэчча; гэта трэба мець наўвеце 
пры дасьледаваньні мовы разгляданага нарэчча. Паўдзённай граніцаю яго 
будзе граніца з моваю Ўкраінскай. Маючы наўвеце, што ўсходнія (пачы- 
наючы ад Варанескай) губэрні, занятыя цяпер гэтым нарэччам, былі за- 
селеныя пасьлей, трэба з большага прызнаць, што спачатная тэрыторыя 
гэтага нарэчча, ягоная мэтраполія складалася з губэрні Калускай, Ар- 
лоўскай, Курскай бязь іх заходніх вялікіх часьцяў крывіцкіх, а што да 
Куршчыны, дык і безь яе паўднявой часьці ўкраінскай, адлі з губэрні 
Тульскай і Разанскай. 


Асаблівасьці мовы паўдзённа-расійскага нарэчча 


Можна наперад сказаць, што паўдзённа-расійскае нарэчча ў цяпе- 
рашнім сваім стане належа да мовы расійскае. Але Ў ім ё шмат асаблі- 
васьцяў, аднолькавых із моваю крывіцкаю. Пералічым гэтыя асаблівасьці, 
пры гэтым будзем браць іх адно із запраўднае прасторы паўдзённа-ра- 
сійскага нарэчча, абмінаючы тыя мясцовасьці, што, згодна з апісанымі 
вышэй моўнымі граніцамі крывіцка-расійскімі, належаць да тэрыторыі 
мовы крывіцкае, хоць-бы й запсаванае расійскімі ўплывамі, дарма што 
Даль іх часткава залічае да прасторы паўдзённа-расійскага нарэчча. 

Вась гэтыя асаблівасьці: 

]. Аканьне. Цяпер у паўдз.-рас. нарэччу ё тры галоўныя тыпы акань- 
ня: а) дысыміляцыйнае па мяккіх сугуках, значыцца такое, у якім нена- 
цісьненыя О ды Э (зн., Ё па сугуках зацьвярдзелых) заўсёды пераход- 
зяць у А, але Е на мяккіх сугуках пераходзе ў А (Я) адно тады, калі Ў 
складзе націсьненым няма А (нага, нагі, галава, зямлі, вясны, зямлю, 
вясну), а калі пад націскам ёсьць А, дык на месцу ненацісьненага Е 
па мяккім сугуку заміж А (Я) ёсьць і (зімля, вісна); б) т. зв. аканьне 
мернае, у якім у складзе перад націскам вымаўляецца па мяккіх сугуках 
перад цьвярдымі А, але перад мяккімі і, альбо вельмі закрытае Е (вясна, 

але сіляне); в) аканьне вялікае, у якім кажнае ненацісьненае О, Е пера- 
ходзе ў А, Я. 

Аканьне дысыміляцыйнае па мяккіх сугуках ё Ў паўдзённа-за- 
ходняй часьці Тульскай губ. ды Ў часьці Арлоўскае й Курскае губ. Ме- 
наваныя мясцовасьці мяжуюць із крывіцкай моваю і тып іх аканьня ста- 
вяць у беспасярэднюю сувязь із крывіцкім дысыміляцыйным аканьням, 
ідучым із Смаленшчыны, накш нажучы, што яно паўстала зь вялікага 
аканьня пад уплывам крывіцка-смаленскага дысыміляцыйнага аканьня 
(Н. Дурново: Діалект. раз. 1-2). А мернае аканьне таксама паўстала зь 
вялікага пад уплывам мернага аканьня маскоўскага, паўсталага там 
пасьлей пад чужым уплывам"). Значыцца, спачатна ў паўдзённа-расій- 
скім нарэччу было адно вялікае аканьне, што й цяпер там найбалей па- 
шыранае. «У паўдзённа-расійскім нарэччу, -- кажа Н. Дурново, -- вя- 
лікае аканьне вельмі пашыранае між іншага Ў такіх гаворках, што стаяць 
чыста з боку ад паўночна-расійскага або цэнтральна-расійскага ўплыву, 
на што паказуе тое, што нямашака Ў іх сьцягу асаблівасьцяў паўночна: 
расійскіх подле паходжаньня або Ўзьніклых па ўтварэньню расійскае 
мовы, уласьцівых, як паўночна-расійскім і сярэдне-расійскім, так і шмат 
якім паўдзённа-расійскім гаворкам» (Диалектол. разыскания 1-2, 75). 
З гэтага можна зрабіць вывад, што «вялікае аканьне Ў паўдзённа-расій- 
скім нарэччу разьвілося... на грунце паўдзённа-расійскім, з дадзеных, 
што былі ў самых паўдзённа-расійскіх гаворках». 

Гэтае аканьне паўдзённа-расійскае сусім чыста згаджаецца з акань- 
ням цэнтральнага дыялекту крывіцкага, знач. з аканьням прасторы, дзе 
Старадуб, Навазыбкаў, Рагачоў, Ігумен, Магілеў, Барысаў, Лагойск, Вя- 
лейка, Маладэчна, Валожына, Смаргоні. 

Як у цэнтральна-крывіцкім, так і ў паўдзённа-расійскім заўсёды пе- 
раходзе ў А (Я) ненацісьненае і асновы дзеясловаў ў З ас. адз. ліку 
(ён водя, нося, прося, кося, будя, гавора) ды у Ў канчатку прыймальна- 
га (вінавальнага) склону адз. л. жаноцкіх прыметнікаў із націскам на 
аснове (маладую жану, але: сіняю, новаю хату). 

2. Б не пераходзе Ў ё. 

З. Е па мяккіх сугуках перад Ж, Ш, Ц не пераходзе ў ё (тешча, вя- 
деш, нясеш, а ня тёца, ведёшь, несёшь). 

4. Склады Р'Ь, РЬ, ЛБ, ЛЬ, ВЬ паміж сугукаў перайшлі ў РЫ, Рі, 
ЛЫ, ЛІ, ВІ (яблыка, Даль І.ХІУ). 

5. На пачатку слова спачатныя ўь адпалі (мяніны, меть из ўьменіны, 
гьметі, заграл Ніжняломаўскі пав. Пенз. губ. Даль І.ХУ!І). 


ў) Пр. Н. Дурново, там-же, 83; 

б. У сярэдзіне слова -ў)ь перайшло Ў е (яец, Даль І.ХІУ). 

7. Уперад мужчынскія прыметнікі із націскам на канчатку мелі ў наз. 
скл. адз. л. -ый, -ій (маладый); як ведама, у паўночна-расійскім нарэччу 
ў гэтай хорме ё толькі -ой, -ей, як із націскам, так і бяз націску на кан- 
чатку (молодой, новой, синей), а у расійскай мове літаратурнай пад на- 
ціскам ё -ой, -ей, бяз націску -ый, -й (молодой, новый, синий). 

8. Таксама ўперад былі хормы мыю, рыю, выю, мый, вый, рый, лій, 
вій, пій (а ня мою, вей, лей, пей)”. 

9. Ненацісьненае У на пачатку складу пераходзе ў Ў (не ўгадаў). 

10. Ё розьніца ў націску паміж паўдзённым а паўночным расійскім 
нарэччам, прыкл. у паўдзённым кажуць гавбрють, а ў паўночным говорят. 

11. Перад пачынаючым склад О, У ё прыстаўное В (вугал, вуглей, 
Даль І.Х). 

12. Г-ёлац. В (нага--пара), а расійскае Г-“лац. е (нога--пога)““). 

13. «Г ў дакладным (родным) склоне прыметнікаў (і займёнаў -- 
Я. С.) не замяняецца гукам В, як ёсьць у засталай Расіі, апрача Беларусі». 
Даль. Значыцца, кажуць яго, белага, сіняга, а ня ево, белово, синево). 

14. Л, стоячы побач даўнейшага "ь, пераходзе ў ў (граў, меў, на- 
сіўвее), 

15. В перад сугукамі, на канцу слова ды як прыймя пераходзе ў Ў 
(Ўся). 

Усё гэта нарэчча мае зацьвярдзелае Ц (пр. А. Шахматаў: Курс, 174). 

17. Дзеканьне й цеканьне цяперака ё ў гэтым нарэччу на сярэдняй 
Аццэ (пр. А. Шахматаў: Введение в курс ист. рус. яз., 57) ды Ў Ніжня- 


9) А. Шахматаў: «Цяперака паўдзённа-расійскае нарэчча мае сьцяг рысаў 
супольных із нарэччам паўночна-расійскім, але ўсё гэта рысы пазьнейшыя 
(прыкл. канчатак -ой зам. -ый у наз. адз. ліку худой, або О зам. ЫІ ў мою)». 
Введение в курс истории русского языка, 54. 


ж) Паміж крывіцкім народным а паўдзённа-расійскім Г ё невялічкая розь- 
ніца: крывіцка-народнае Г прыдыхное, грытаннае, а паўдзённа-расійскае фры- 
кат. заднеязычнае. Але крыв. інтелігенцыя і ў крыв. мястох вымаўляюць так- 
сама Г фрыкатыўнае. З гэтага відаць, што Г фрыкатыўнае паўстала з Г пры- 
дыхнога пад уплывам 2 (лацінская літара) паўночна-расійскага і такога-ж Г 


расійскае літаратурнае мовы. 


жне) Пр. Даль: «Ё склоннасьць замяняць літару Л у канцу дзеясловаў З ас. 
мінулага часу літараю В або У (ходиув)». Там-жа І.ХІІ. А ў самым слоўніку пад 
кавзаться Даль кажа: «Кавзаться зап. или ковзаться юж. кататься на ногах по 
льду. Кавзель ж. зап. гладь, каток, гладкий лед для катанья. Дзеци усе пашли 
на кавзель. Кавзяк зап. дождевой, земляной червь. На юге и западе букву Л 
перед согласными пройзносят как краткое У, англійское У; а потому нужно 
писать: колзать, ся, колнер, колпак, колтун, волколака, желжик, сколзяк и проч.». 

ломаўскім пав. Пенз. г. Даль І.ХУ. Дзеканьне-цеканьне гэтых мясцовась- 
цяў сьветча, што яно даўней мусіла быць ува ўсім разгляданым нарэччу, 
але з часам шчэзла пад расійскім уплывам. Запсаваныя расійскім уплы- 
вам крывіцкія гаворкі Калужчыны, Арлоўшчыны і інш., аб каторых кры- 
віцкім паходжаньню ня можа быці сумлеву, таксама ня маюць дзеканьня 
(пр. «Опыт диалектол. карты рус. яз. в Европе, 57). А што яны дзеканьне 
малі, але з часам утрацілі, сьветчыць дзеканьне зь імі сумежных ды бес- 
пасярэдне зь імі зьвязаных чыстых гаворкаў крывіцкіх. 

18. Ф замяняецца на ХВ (прыраўнуй Дурново: Диалектол. разыска- 
ния, 1-9, 75). 

19. У канчатку З-яй ас. адз. й мн. ліку ё мяккі сугук (ходіть, ходять, 
а ня ходит, ходят). 

20. Хормы дзеясловаў без канчаткаў ть ужываюцца толькі ў З-яй ас. 
адз. ліку (піша, будя, ходя, нося), але Ў мн. ліку не, як ёсьць ў паўночна- 
расійскім нарэччу. 

21. Прызначальны (давальны) й мясцовы склоны адз. л. асобавага 
займя 2. ас. а зваротнага гучаць табе, сабе, а не тебе, себе, як парасійску. 

22. Дакладны склон адз. л. займёнаў І, 9 ас. і зваротнага гучыць 
мяне, тябе сябе, а не меня, тебя, себя, як парасійску. Даль ІХІУ. 

23. К у скланеньню перад спачатным 5 пераходзе ў Ц (у руцэ, на 
рацэ). Даль кажа: Ельчан (жыхараў м. Елец у ўсходняй часьці Арлоў- 
скай губ. -- Я. С.) дражняць: «У нас у Елцэ, на Сасне рацэ курица ву- 
тёнка вывяла?». 

24. Спакменьнікі мужчынскія зь мяккімі й зацьвярдзелымі канчатка- 
мі канчаюцца ў дакладным мн. л на -ёЎ, -оў: агнёў. Даль. 

25. Жаноцкія і -- асновы (із сугукам на канцы) канчаюцца Ў мяс- 
цовым склоне мн. л. на -ох, ёх: на лашадёх. Елецкі пав. Даль. 

26. Лікі колькасныя ад 5-20 маюць у дакладным скл. канчатак -ёх (на 
васьмёх. Там-жа. Даль). 

27. Спакменьнікі ніякія нт асноваў канчаюцца ў наз. скл. мн. л. на 
-ы (рабяты. Пенз. г. Даль І.ХУ)), дык, значыцца, і ўсе іншыя спакменьнікі 
ніякага роду маюць альбо малі такія-ж канчаткі гэтага склону. 

28. Займя З ас. мае хорму яны Ў наз. скл. мн. л. Даль. 

29. Ужываецца пытальная частачка чы. Даль. 

30. Ужываецца прыймя да заміж к (да мяне, Мцэнск, Даль І.ХІУ). 

31. Ё злуч ажно з тым-жа значаньням, што ў мове крывіцкай. Прыкл.: 
Хлебушкя у поля как варам паваріла! Солнушкя-та жаря, жаря, ажно ня 
Ўсутерль пріходя. Ніжнядзевіцк, Варанеж. губ. (Даль) 

Усі пералічаныя асаблівасьці аднолькавыя з асаблівасьцьмі крывіц- 
кімі, а накшыя ад асаблівасьцяў народнае мовы паўночна-расійскае і паў- 
сталае зь яе расійскае мовы літаратурнае. 


Ня ўсі гэткія асаблівасьці паўдзённа-расійскага нарэчча гэтта пры- 
ведзенымі высілены; пашукаўшы, можна было-б іх знайсьці балей. Але й 
прыведзеных досыць, каб маць даволі поўны абраз гэтага нарэчча. 


Калі-б жыхарства разгляданае моўнае прасторы Ўсі вышменаваныя 
асаблівасьці цяпер заўсёды ўжывала, дык ня трэ было-б шмат думаць, 
каб сказаць, што яно гукае пакрывіцку. Але ё накш. Пры пералічэньню 
асаблівасьцяў мы бачылі, што некаторыя асаблівасьці ўжываліся Ў раз- 
гляданым нарэччу ўперад, але цяпер ня ўжываюцца. Але й тыя, што цяпер 
ёсьцека, далёка на ўсі ўжываюцца Ў поўнай меры. Паўней ужываюцца ў 
глухіх куткох, а шмат меней ля местаў і зялезных дарогаў, а ў мястох і 
сусім мала ўжываюцца, часьцей іх ужываюць жанчыны, а шмат радзей 
мужчыны, асабліва мала тыя, што пабывалі ў войску, у школе, у мястох 
і наагул «у сьвеце. Ёсьць так, што ўсі вышменаваныя асаблівасьці ўжы- 
ваюцца наагул усімі людзьмі разгляданае моўнае прасторы, але так, што 
адныя ўжываюць іх часьцей, чымся праціўныя ім маскоўскія, і такія людзі 
ў вялікай мяншыні, а бальшыня, наадварот, у рознай меры ўжывае шмат 
балей асаблівасьцяў маскоўскіх чымся сваіх, мясцовых, аднолькавых із 
крывіцкімі. Ё праўда й такія асаблівасьці, як, прыкладам, аканьне, вымова 
Г як 5, мяккі канчатак дзеясловаў у З ас. адзін. й мн. ліку, якія ўжываюць 
заўсёды, а наагул шмат часьцей ужываюць тут асаблівасьцяў маскоўскіх 
чымся сваіх родных. Дзеля таго й агульнае тут даймо мовы расійскае. 
І запраўды яна ёсьць цяпер расійская. А гэныя вышпералічаныя моўныя 
зьявы сьветчаць аб тым, чым разгляданая мова была калісь, тады, калі 
яны ўжываліся ў поўнай меры; тады гэтая мова была накшая, крывіцкая, 
тачней: складала часьць паўдзённа-заходняга нарэчча крывіцкага, якое 
тады з гледзішча географічнага было нарэччам паўдзённа-крывіцкім. І за 
праўды, усі мававеды, у тым ліку й расійскія, прызнаюць спрадвечную й 
істотную розьніцу паміж нарэччам паўдзённа-расійскім, а паўночна-ра- 
сіЙскім, прызнаюць спрадвечную апрычонасьць нарэчча «паўдзённа-ра- 
сійскага у дачыненьню да нарэчча «паўночна-расійскага, а тым самым і 
да паўсталай на грунце апошняга расійскай мовы літаратурнай. Запраўды. 
спачатная розьніца паміж імі такая, як паміж кажнымі дзьвюма іншымі 
мовамі славянскімі, ведама, адкінуўшы тыя цяперашнія зьявы гэтага на- 
рэчча, што прынесены сюды з поўначы, уплывамі паўночна-расійскага 
нарэчча. А тым часам, як відаць ужо з вышменаваных зьяваў тэтага на- 
рэчча, яно ня толькі не зьяўлялася чымсь апрычоным ад мовы крывіц- 

кае, але наадварот, складала часьць аднаго з двух нарэччаў мовы кры- 
віцкае”). 
З паміж пералічаных вышэй асаблівасьцяў разгляданага нарэчча ё 


я» 


ня мала супольных ня толькі з моваю крывіцкаю, але адначасна й з ук- 
раінскаю ды зь некаторымі іншымі мовамі славянскімі. Аднак у гэтага 
нарэчча няма ніводнае асаблівасьці супольнае вылучна з моваю ўкраін- 
скаю. Але ёсьць у яго шмат асаблівасьцяў, каторых нямашака ў мове 
ўкраінскай і каторыя сваім характарам працілежныя зьявам украінскае 
мовы. Асабліва пераконуючымі тут будуць асаблівасьці вылучна суполь- 
ныя ў разгляданага нарэчча з моваю крывіцкаю, як аканьне, дзеканьне, 
прыстаўное В, канчатак -і, -ы назоўнага склону мн. ліку спакменьнікаў 
ніякіх, якія не маглі зьявіцца пад расійскім уплывам, бо мова расійская 
іх ня знае. Можна сказаць, што апрача свайні агульна-славянскай, мова 
ўкраінская не стаіць із разгляданым нарэччам у якіх-колечы бліжшых 


- 


дачыненьнях””). Калі браць гэтае нарэчча Ў яго спачатным, самабытным 
стане, дык тое самое трэба сказаць пра яго дачыненьні з моваю расій- 
скаю. 

Якім парадкам зьявілася крывіцкая мова на прасторы разгляданага на- 
рэчча, значыцца, на прасторы яго вышазначанай мэтраполіі, бо на пра- 
сторы дальшыя гэтае нарэчча было занесенае пасьлей колёністымі з 
мэтрополіі? Не маглі гэта быць уплывы звонку, як думае Даль, гаворачы 


ў) Пр. Яўх. Карскі: «Ё падстава на'т дапушчаць, што некаторыя адноль- 
кавыя рысы паўдзённа-расійскіх гаворкаў із гаворкамі беларускімі дыкжэ трэба 
выясьняць уплывам беларускага нарэчча на паўдзённа-расійскае (Надзеждзін, 
Зяленін), або выводзіць іх із супольнае асновы» (Русская диалектология, б. 152). 


т“) Выглядае, што ў сваіх уступных да слоўніка артыкулах Даль балей да- 
пушчае ўплываў украінскіх на моўную тэрыторыю расійскую, чымся «уплываў» 
крывіцкіх. Гэтак, ён, зацеміўшы між іншага раз, што Дзясна ёсць украінска- 
крывіцкім моўным паграніччам, пасьлей узноў толькі зазначае, што «ў Чарні- 
гаўскай губ. ё вялікае ўчасьце беларускага», дарма што паўночная Чарнігаўш- 
чына занята чыстай крывіцкай моваю, Заняты крывіцкаю моваю Трубчэў- 
скі пав. Арлоўшчыны подле Даля «належа балей да Маларосіі». Украінізмы ён 
нат знаходзе на поўначы Расіі. Выясьняецца гэта тым, што Даль, ня будучы 
моваведам, украінскую мову знаў ляпей за крывіцкую, дзеля таго й уважаў 
часта крывіцкае за ўкраінскае. Даль ня быў выняткам. Расійскае грамадзтва 
паловы ХІХ ст. шмат балей чула пра Украіну і ўсё украінскае за Крывічы й кры- 
зіцкае. Дзьве гэтага прычыны: адна, што ўкраінскае нацыянальнае адраджэнь- 
не ранейшае за крывіцкае, а другая, што ад 1654 г. да 1781 г. правабярэжная 
Украіна была аўтаномным гаспадарствам у Расіі, тымчасам-жа часьці ўсходніх 
Крывіч, дарма што былі адрываныя Масквою ад іхнага гаспадарства -- Вялі- 
кага Княства Літоўскага нат раней, ня маючы ў расійскім гаспадарсьцьве ніякай 
палітычнай самастойнасьці, не зварачалі на сябе ўвагі. 

толькі пра пазычэньні некаторых словаў, што быццам перайшлі з Крывіч 
«Ў суседнія вялікарускія землі». 

Вышазначаная мэтрополія-бацькаўшчына разгляданага нарэчча скла- 
дала Вялікае Княства Разанскае, каторае, праўда, за Альгерда (у другой 
палавіцы ягонага гаспадарстваваньня) і Вітаўта ўходзіла ў склад задзі- 
ночанага гаспадарства беларускага -- Вялікага Княства Літоўскага, але 
адначасна заховавала сваю самастойнасьць; дык апрача палітычных, іншых 
уплываў із тэрыторыі цяперашніх Крывіч там ня было; аб якіх-колечы 
асыміляцыйных уплывах, што йшлі-б тады ізь цяперашняе крывіцкае тэ- 
рыторыі на мову насельніцтва менаваных прастораў, ня можа быць га- 
воркі. І пагатове не магло быць асыміляцыйнага крывіцкага ўплыву тады, 
калі гэтыя землі ад 1520 г. былі забраныя Масквою і іх адгараджала ад 
крывіцкага гаспадарства шчытна зачыненая маскоўская граніца. Але з 
часам -- у ХУІ-ХУПІ стг. былі адарваны Масквою Ўсходне-крывіцкія землі, 
на якіх яшчэ дагэтуль гамоняць пакрывіцку; дык мо” гэта яны зрабілі 
ўплыў на разгляданае гэтта нарэчча? Землі, адарваныя да Масквы, былі 
ў палітычнай і культурнай няволі Маскоўскай, і мова іх была ў пані- 
жэньню і перасьледавана, дзеля чаго не магла ўплываць на іншую мову, 
а наадварот сама паддавалася маскоўскаму ўплыву. Гэта ўсім ведама. А 
калі так, калі пад ніякім уплывам звонку не магла паўстаць крывіцкая 
мова разгляданае прасторы, дык само насельніцтва гэтае прасторы 
мусіла спачатна гаманіць пакрывіцку, накш кажучы, яно было крывіцкае. 
І вось гэта згаджаецца з тым, што ведама зь гісторыі. Зь летапісаў ве- 
дама, што па раццэ Аццэ, значыцца ў бацькаўшчыне разгляданага нарэч- 
ча, жыло плямя Вяцічы. Летапіс колькі разоў падчыркуе свайню гэтага 
плямені Вяцічаў із крывіцкімі плямёнамі. У «ПовБсти временныхь лЬть» 
чытаем, што два браты «Радимь а другий Вятко, и пришедьцша сБдоста 
Радимь на Сьжу, и прозвашася Радимичи, а Вятко сБде с Родом свойм 
по Оцб, от него же прозвашася Вятичи» (А. ІШахматов: Введение в курс 
ист. рус. яз., 57). У іншым месцу летапісу кажацца, што «Радимичи, Вя- 
тичи и СБверь один обычай имяхуть». Гэтак летапісец ня толькі залічае 
Вяцічаў да крывіцкага народу, але й азначае іхняе месца ў крывіцкай 
пляменнай радзіме (сям'і), наймя кажа, што Вяцічы найбліжшая радня 
паўдзённым плямёнам крывіцкім Северанам, Радзімічам, а, значыцца, і 
Дрыгвічом, што жылі на заход ад гэтых, а дальшая радня плямені Кры- 
вічоў, што жыло на поўнач -- у Смаленшчыне, Полаччыне й Пскоўшчыне. 
Гэта чыста згаджаецца зь цяперашнімі дадзенымі дыялектолёгічнымі, пры- 
ведзенымі вышэй; згаджаючыся сусім чыста з нашым цэнтральным дыя- 
лектам, мова Вяцічаў ня знае ані дысыміляцыйнага аканьня пляменна- 
крывіцкага, ані іх цоканьня. Жывучы ля Акі, Вяцічы на сваім паўночным 

заходзе межавалі із смаленскімі крывічамі і гэтыя, адзначаючыся ак- 
гыўнасьцю, крыху праточаваліся на пагранічча вяціцкае, адгэтуль на 
вяціцкай мове гэтага пагранічча відаць невялічкі ўплыў мовы плямені Кры- 
вічоў у хорме дысыміляцыйнага аканьня па мяккіх сугуках. Значыцца, 
было тое самое, што на паграніччу дрыгвіцкім із Хрывічамі, прыкладам, 
у павеце Лепельскім, Дрысенскім, Дзісенскім, дзе спорадычных колёні- 
стых пляменна-крывіцкіх сярод дрыгвіцкае масы сконстатавала й архео- 
лёгія. 

Калі паўстала задзіночанае крывіцкае гаспадарства, ведамнае Ў гісто- 
рыі пад назовам Вялікага Княства Літоўскага, дык Вяцічы прылучаліся да 
гэтага гаспадарства. А калі гэтае гаспадарства за вялікага князя Альгерда 
ў 9. пал. ХІУ стг. завяршала сваю будоўлю, дык усі Вяцічы княства Ра- 
занскага ўвыйшлі Ў яго; граніца з Маскоўшчынаю была ўстаноўлена «па 
Мажайск і Каломну». Але, пачынаючы з апошняе чэцьверці ХУ стг., 
калі настала нягодная міжнародная кон'юнктура для крывіцкага гаспа- 
дарства, Масква пачынае націскаць на Вяцічаў, аж пакуль у 1520 г. не 
паняволіла іхнага гаспадарства -- Вялікага Княства Разанскага. Уся гісто- 
рыя Разанскага Княства сьветча пра ягоны апрычоны, розны ад маскоў- 
скага, характар і пра сталую непрыязьнь Разанцаў да Маскоўшчыны і 
ходаньня іх із Княствам Маскоўскім!. 

Лучыўшы гэтак у Маскоўскае гаспадарства, Вяцічы ўжо ў 16. ста- 
годзьдзю мусілі ў сваю мову дапусьціць некаторыя ўплывы маскоўскія, 
а гэта з тае прычыны, што Маскоўшчына тады, як і цяпер, была гаспа- 
дарствам вельмі цэнтралістычным, не цярпела ніякіх розьніцаў, усё пад- 
зодзіла сілком пад адну мерку, а, з другога боку, Вяцічы, высунуўшыся 
далёка ад культурных цэнтраў крывіцкіх, такіх, як Смаленск, Полацак, 
Віцебск, Вільня, Горадзен, Магілеў, былі пляменям асталым, аб чым сьвет- 
ча хоць-бы тое, што яшчэ ў 12 стг. яны былі пагане; дзеля гэтага, дарма 
што Крывічы наагул стаялі культурна вышэй за ноўгарадзкіх Славенаў, 
Вяцічы стаялі за іх ніжэй і паддаваліся ўплыву ноўгарадзкіх колёністых, 
што на поўначы і ўсходзе ад Масквы ды Ў Маскве і яе аколіцах, пры- 
мешаваючыся да Фінаў, стварылі новы народ маскоўскі. 

Сказанаму пярэчыла-б тое, што быццам пад уплывам мовы Вяцічаў 
паўстаў у Маскве маскоўскі тып аканьня. Запраўды, у Маскве і яе ако- 
ліцах, як і на ўсёй поўначы Расіі, спачатна ніякага аканьня ня было, з 
гэтым згаджаюцца ўсі чыста моваведы. Але нельга згадзіцца з Н. Дур- 
новом, што ўважае, быццам маскоўскае аканьне паўстала пад уплывам 
аканьня вяціцкага. Мова паняволеных, паніжаных і перасьледаваных Вя- 


І Гл. Д. Иловайскій: Исторія Рязанскаго Княжества. Москва, 1858. 

цічаў не магла ўплываць на мову Масквы. Але трэба згадзіцца з другім 
маскоўскім наўчоным, зь Бязсонавам, што аканьне ў Маскву прынесла 
ў 17 стг. крывіцкая інтэлігенцкая эміграцыя, каторая прыяжджала сюды 
зь незалежных Крывіч. Аканьне гэтых культуртрэгераў стала модным у 
Маскве, яго Маскалі стараліся імітаваць. Ад гэтага паўстала аканьне 
маскоўскае, што перайшло пасьлей у літаратурную мову маскоўскую. 
Гэныя-ж культуртрэгеры крывіцкія адначасна тым самым рэгабілітавалі 
аканьне вяціцкае, што адгэнуль перастала быць «брыдкім». Рэгабіліта- 
валі яны й вяціцкую вымову г як В, бо ня толькі ў мове сваёй, крывіцкай 
вымаўлялі г як лацінскае Ь, але гэтак-жа вымаўлялі і ў мове царкоўна сла- 
вянскай ды перадалі Маскоўцам гэную вымову царкоўна-славянскага г, 
дарма што Ў бацькаўшчыне гэтае мовы, у Баўгарыі яно вымаўлялася і 
вымаўляецца як лацінскае е. Вось чаму аканьне й А захаваліся Ў поўнай 
сіле дагэтуль у нарэччу вяціцкім. 

Абрусеньне Вяцічаў ня йшло лёгка, дарма што ў гэтым шмат пама- 
гала праваслаўная царква расійская, што заўсёды Ў Расіі служыла мас- 
коўскім захопніцкім мэтам. Даўгі час Вяцічы чуліся чужымі, былі ня 
пэўныя, балей або меней няпрыязныя Маскве, і Маскалі ім ня верылі. 
Захапляючы Ў часе войнаў із Крывічамі крывіцкае цывільнае насельніцт- 
ва, або палоненых, у няволю, Маскалі не сялілі іх на вяціцкай прасторы, 
але на сваёй этнаграфічнай і ў Сібіру”. 

Выглядае, што яшчэ ў 17 стг. Вяцічы гаманілі пакрывіцку. Моцная 
русыфікацыя настала у ст. 18. зь яго агульнай ваеннай павінасьцю ды 


ЁЎ 


завяршылася ў першай палове стг. 19. 


ПСКОЎШЧЫНА Й ЦЬВЕРШЧЫНА 


Дасьледаваньніку крывіцкае мовы нельга не зьвярнуць увагі на сло- 
вы, абзначаныя ў Далевым слоўніку, як пскоўскія й цьверскія (скара- 
чэньні пск., твр.). Даль Пскоўшчыну й Цьвершчыну залічыў да паўноч- 
нага расійскага («вялікарускага») нарэчча. Ён ня мог не зацеміць кры- 
віцкасьці мовы Пскоўшчыны. Кажучы аб малых розьніцах паміж гаворкаў 
расійскіх, Даль зазначае: «Выняткаў знойдзецца мала ды адно там, дзе 
якая-колечы чужая вонкашная стыхія прынесла зьмены, чаго прыкладам 


могуць служыць губэрні Пскоўская і часткава Цьверская;: там лучаюцца 


2 Дагэтуль некаторыя з такіх пасяленцаў захавалі часткава сваю апрычо- 
насьць. Гэтак, прыкладам, у Лукаянаўскім павеце Ніжагародзкай губ. дагэтуль 
жывець насельніцтва, званае ягунамі (ад яго), будакамі (ад былых будных май- 
даноў), Літвой, панамі. 

нераробкі на польскі”, або беларускі лад». У іншым месцу Даль кажа: 
«У Ііскоў а нат у Калугу перанесена нямала зь Белай Русі» (ХХУШ). 
Або: «У Пскоўскай губ. Ў паветах чуецца вялікае ўмяшаньне беларус- 
кае» (ХУ). Крывіцкія элемэнты Даль асабліва падчыркуе ў мове Пскоў- 
шчыны: «вялікае ўчасьце беларускага чуваць у (губ.) Чарнігаўскай, Ар- 
лоўскай, Калускай, Цьверскай і асабліва Ў Гіскоўскай» (І.ХХ). 

Паглядзім, што расійскія мававеды кажуць аб крывіцкай мове 
Пскоўшчыны й Цьвершчыны. 

Яўхім Карскі прылучаў да прасторы крывіцкае адно паўднявыя часьці 
павету Апочацкага, Вялікалуцкага й Тарапецкага Пскоўшчыны, ды Асташ- 
каўскага, Зубцоўскага й Ржэўскага Цьвершчыны (тэрыторыю па пра- 
вым баку Волгі). Але Карскі шмат дзе пакідаў вялікія прасторы крывіцкія 
вонках моўнае тэрыторыі крывіцкае. 

Аўтары вышменаванае «Дыялектолегічнае карты рускае мовы Ў 
Эуропе» прызнаюць мову блізу што Ўсяе Ііскоўшчыны і паўднёва-заходн. 
часьці Цьвершчыны за пераходную ад крывіцкае мовы да паўночна ра- 
сійскага нарэчча'. Гэтая пераходная гаворка, подле іх, мае паўночна ра- 
сійскі под (падставу, аснову), а крывіцкае наслаеньне, што пранікла зуды 
не пазьней 14 стг. (там-жа). Іншымі словамі, што Крывічы прыйшлі Ў 
Пскоўшчыну й Цьвершчыну пазьней за Расійцаў, засьпеўшы іх тамака і 
зьмяшаўшыся зь імі. Але пра які-колечы прыход іншага насельніцтва ў 
Пскоўшчыну й Цьвершчыну нічагусенькі ня ведае гісторыя, а гэтаму 
станаўко пярэчаць дадзеныя археолегіі й этнографіі. Але пакінем на 
баку не на чым не абапертую гіпотэзу аб пазьнейшым прыходзе сюды 
Крывічоў, а разгледзім моўныя аргумэнты аўтараў менаванае карты. Яны 
налічылі 9 крывіцкіх асаблівасьцяў разгляданае мовы а б паўночна-ра- 
сійскіх. Да крывіцкіх асаблівасьцяў належаць: 

1. аканьне; 


2. Ы:а) у прыметніках у назоўным склоне адз. л.: злый, худый, сіній, 


з Пераробкаў, ведама, там нямашака, а ё проста нерасійскія словы або на- 
агул асаблівасьці, а што да «польскага ладу», дык тут тое самое, што зь нека- 
торымі «ўкраінізмамі» ў Даля. Даль мала знае крывіцкую мову, дзеля таго яму 
некаторыя крывіцкія словы здаюцца ўкраінскімі, іншыя йзноў польскімі. 

4 Даслоўна: «Сюды (да гэтага пераходнага «паўночна-расійска-крывіцкага» 
нарэчча -- Я. С.) уходзяць: акаючая гаворка Петраградзкае губ. (паўднявыя 
часьці Гдоўскага й Лускага паветаў), Пскоўскае губ., апрача акаючае гаворкі 
паўднявое часьці Порхаўскага і паўночнай часьці Холмскага павету, што нале- 
жаць да гаворкаў з паўднёва-расійскім наслаеньням, у Цьверскай губ. гаворкі 
большай часьці Асташкаўскага й Ржэўскага павету (зь м. Ржэвай) і невялікае 
паўднёва-заходняе часьці Зубцоўскага павету (да места Зубцова і р. Вазузы). 
Даклад да карты «Очерк рус. діал.», б. 36. 

б) у дзеяслоўных хормах: мый (загадны лад), мыю (цяп. ч.), крый-крыю, 
шый-шью, в) у спакменьніках: шыя, памыйкі; 


3. в перад сугукам пераходзе ў Ў, а у па самагуку пераходзе Ў Ў; 


сні 


ш, ж, ч, ц цьвярдыя; 


й 


дзеканьне й цеканьне; 


н, 


хормы наз. скл. мн. л. на ы, як гарады, лясы, берагі; 


7. родны склон адзіночнага л. жаноцкіх прыметнікаў і займёнаў мае 
канчатак -- ей: злэй, такей; 

8. З. ас. адз. л. дзеясловаў 1-3 клясы подле дзяленьня Лескінавага 
можа быць таксама бяз -ць: нясець і нясе; 

9. націск крывіцкі (ніколі, нікога). 

Да гэтых асаблівасьцяў дадам ад сябе, што: 

10. у 15 стг. Ў пскоўскіх гаворках было ацьвярдзелае р. Прыкладам: 
старынах, манастыры, осподара, твороу, по мороу, вьскрыца а іншыя 
(А. Шахматов: Введение... б. 60); 

11. Прызначальны (давальны) а мясцовы склоны займя 2 ас. а зварот- 
нага ё табе, сабе; 

12. Дзеяслоў есмь (крывіцкі есьми) у першай асобе мн. л. маў хорму 
есме, як у Полацку й Смаленску, тымчасам хорма ноўгарадзкая й маскоў- 
ская была есмя: 

13. Зусім апрычонай асаблівасьцяй пскоўскай ё гл з дл: жерегло. 

Як паўночна-расійскія асаблівасьці менаваныя аўтары прывялі 
гэт'ткія: 

І. цоканьне, г. зн. зьліцьцё гукаў ч і ц або ўзаемная іх мена; 

2. сустракаецца вымова сь, Зь збліжаная да ш, ж мяккіх: жямля, 
шіла (зямля, сіла); 

3. злучэньне дн перайшло у нн (анна з адна); 

4. дыялектычна (у гаворцы Асташкаўскага й Ржэўскага павету 
Цьвершчыны) сустракаецца выпаданьне й паміж самагукаў і сьцягненьне 
іх (знаш заміж знаеш -- знаўеш); 

5. пашырана ўжываньне дзеяслоўнага прыслоўя мінулага часу Ў ролі 
казьніка (карова была цяліўшы); 

б. снадзіўны (творны) склон мн. л. мае канчатак аднолькавы з 
прызначальным. 

Наперш трэба зацеміць, што вымова зь, сь збліжаная да ж, ш мяккіх 
ё зьяваю таксама Ў крывіцкім нарэччу паўночна-ўсходнім. Праўда цяпе- 
рака яна ня ўсюдых ужываецца ў гэтым нарэччу, але аднолькава ё і Ў 

Пскоўшчыне; менаваныя аўтары сьветчаць, што сустракаецца адно Ў мове 
Наваржэўскага, Холмскага й Апочацкага пав. Гіскоўшчыны, а даўней -- 
скажу -- яна ўжывалася на Ўсёй пляменна-крывіцкай прасторы, ад ІІо- 
лацку й Смаленску да Пскова ўлучна. У плямені крывіцкага гэтая зьява 
супольная з ладнай часьцяй дыялектаў польскіх і з мовай дольналужыцкай. 
Тымчасам у нарэчча Ноўгарадзкага гэтае зьявы нямашака. Гэт'кім парад- 
кам збліжаная да ж, ш мяккіх вымова Зь, сь ня толькі ня збліжае мовы 
Пскоўшчыны а паўднёва-заходняе Цьвершчыны да нарэчча ноўгарадзкага 
ці накш паўночна-расійскага, але наадварот розьніць ад яго. А што да цо- 
каньня, дык яно йзноў у разгляданай мовы супольнае ня толькі з нарэч- 
чам паўночна-расійскім, але таксама з паўночна-ўсходнім нарэччам кры- 
віцкім, з бальшынёю дыялектаў польскіх ды часткава зь некаторымі іншымі 
мовамі славянскімі. Зьява гэтая, як і вымова зь, сь збліжаная да ж, ш, 
мяккіх, відавочна, паўстала ў Беларусаў пад уплывам мовы субстрату 
балцкага, а ў Расійцаў цоканьне ад субстрату фінскага. Дык цоканьне 
тут адпадае. Да ліку асаблівасьцяў гаворкаў пскоўскіх нельга залі- 
чаць сьцягненьне, як дыялектычную асаблівасьць адно Асташкаўскага й 
Ржэўскага павету Цьвершчыны. Пераход злучэньня дн у нн ведамны спо- 
радычна ладнай часьці мовы крывіцкае (асабліва на заходзе ў Наваград- 
чыне й у Горадзеншчыне), дык таксама ў ладнай меры адпадае. Што да 
ўжываньня мінулага дзеяслоўнага прыслоўя ў ролі казьніка, дык здаёцца, 
што гэтая зьява, прынамся часткава, таксама ня чужая мове крывіцкай. 
Значыцца, з паўночна-расійскіх асаблівасьцяў застанецца адно хорма снад- 
зіўнага склону множнага ліку на ам, але яна, як хвармальная, магла лягчэй 
лучыць чужым уплывам, чымся асаблівасьці фонэтычныя, што ўсі чыста 
крывіцкія. Дык ня можа быць сумлеву Ў тым, што ніякага расійскага поду 
(асновы) у гаворках Пскоўшчыны і вышменаванай паўдзённа-заходняй 
часьці Цьвершчыны няма. Калі зьвернем яшчэ ўвагу, што ў найстаршую 
пару Пскоўшчына належыла да Вялікага Ноўгараду, а пасьлей, просьле 
пэрыёду незалежнасьці і самастойнага быцьця ў задзіночаным крывіцкім 
гаспадарсьцьве, увесь час належыла да Маскоўскага гаспадарства, дык 
трэба дзівіцца, што мова ейная на гэтулькі захавалася. Напэўна ня было-б 
гэтага, калі-б крывіцкая мова была ў Пскоўшчыне толькі як наслаеньне. 
Ведаючы стан крывіцкасьці ў мове Пскоўшчыны, нельга дзівіцца з таго, 
што некаторыя расійскія дасьледаваньнікі мову Пскоўшчыны ўважаюць 
проста за крывіцкую”. З гледзішча гістарычнага мова Пскоўшчыны і пры- 
намся менаванае часьці Цьвершчыны ё чыста крывіцкая, але ў пяперашнім 





5 Гл. Еропольский: Говор деревни Савкино, Пушкинского райена Псков- 
ского округа (Известия по рус. яз. и слов. Том Ш-2, бач. 585-597). 

сваім стане яна далёкая ад нормальнай, чыста крывіцкай, бо вельмі а вельмі 
ў ёй шмат расійскага Ўллыву, асабліва Ў слоўніку. 

Наапошку трэба яшчэ зьвярнуць увагу ў Пскоўшчыне на паўночную 
часьць павету Холмскага і паўдзённую Порхаўскага. Аўтары вышмена- 
ванае дыялект. карты ўважаюць мову іх за пераходную з подам паўночна- 
расійскім а пазьнейшым наслаеньням паўдзённа-расійскім. Мы ведаем, што 
паўдзённа-расійскае нарэчча -- гэта абруселае крывіцкае -- вяціцкае. 
Скуль тут маглі ўзяцца асаблівасьці вяціцкія? Відавочна, гэта ўсё тыя-ж 
пляменна-крывіцкія, толькі меней захаваўшыся, чымся ў засталай Пскоў- 
шчыне. Ведаючы, што ўплывы на мову Йшлі не з паўдня на поўнач, ня з 
боку пскоўскіх Крывічоў на Расійцаў, а наадварот, з поўначы ад Расійцаў 
на Крывічоў, бо крывіцкая Пскоўшчына была паняволена Расійцамі, трэба 
й мову часьцяй менаваных паветаў уважаць за крывіцкую, з тэй адно розь- 
ніцаю ад мовы засталае Пскоўшчыны, што гэна яшчэ балей абруселая 
за гэтую. 

Гэт' кім парадкам Даль у сваім слоўніку ўлучыў у паўночнае нарэчча 
расійскае вялікую моўную тэрыторыю крывіцкую, часткава з чыстай моваю 
крывіцкай, а ў вялікай бальшыні з моваю балей альбо меней абруселаю, 
тэрыторыю, абыймаючую прасторы вялікае часьці Цьвершчыны, усяе 
Пскоўшчыны і паўдзённых часьцяў Гдоўскага й Лускага пав. губ. Пе- 
цярбурскай, а з выняткам паўночнае часьці Порхаўскага пав. Пскоўш- 
ЧЫНЫ. 

Як мы бачылі, з чатырох расійскіх нарэччаў, зь якіх Даль сіляў словы 
ў свой слоўнік, моўная прастора двух -- заходняга й паўдзённага -- вы- 
лучна крывіцкая, зь іх мова гэнага й цяпер крывіцкая, а гэтага была кры- 
віцкай уперад, а дагэтуль захавала ў фонэтыццы, морфолёгіі і ў слоўніку 
мноства сьлядоў свае былое крывіцкасьці. У трэйцяе нарэчча-паўночнае 
Даль улучыў вялікую прастору крывіцкае мовы -- дарма што ў вялікай 
бальшыні запсаваную расійскімі ўплывамі -- Пскоўшчыны й Цьвер- 
шчыны. І толькі адно Ўсходняе нарэчча ў Даля запраўды вылучна 
расійскае. Ад гэтага ўлучэньня ў слоўнік Далеў вялікіх моўных пра- 
стораў крывіцкіх, слоўнік ягоны перастаў быць тым, чым ён на думку 


8 1. Голанов у варт. «Несколько новых данных к вопросу о географическом 
распространений диссимилятивного аканья» (Сборник статей в честь акад. А. Й. 
Соболевского. АНС. Ленинград, 1928, б. 479-83) да чыста крывіцкае мовы за- 
лічае заходнюю часьць павету Ржэўскага, блізка траціну подле старога адмі- 
ністрацыйнага падзелу. Шмат раней балей за гэта прызнаў Карскі. А. Сабалеў- 
скі ў «Очерюу русской диалектологии» («Живая Старина» 1892 г., вып. І, б. 6) 
кажа, што «Ржэўскі й Зубцоўскі паветы з часьцяй Асташкаўскага (паўночна- 
заходняя й заходняя часьць Цьверскае губ.) належаць да беларускага нарэчча». 

аўтараву быць маў -- перастаў быць слоўнікам чыста расійскім, у ім апы- 
нулася шмат словаў чужых расійскай мове і ейнаму характару. Расійскія 
літаратары й публіцыстыя, узгадаваныя на дагэнулешняй расійскай мове, 
паўсталай з паўночна-расійскага нарэчча, мусілі адчуваць гэты чужы, ня 
прыродны элемэнт у слоўніку Далевым і не хапаліся карыстацца зь яго. 
Чужы, крывіцкі элемэнт у слоўніку Далевым быў найбольшай прычынаю 
таго, чаму гэты слоўнік ня споўніў таго заданьня, што меў наўвеце ягоны 
аўтар; жаданьні аўтаравы што да расійскай мовы літаратурнай, ужыцьцяў- 
леньню каторых меў служыць слоўнік, ня былі прынятыя, «развой расій- 
скай мовы літаратурнай пайшоў па зусім іншай дарозе» . «Даволі пачытаць 
артыкулы Далевы і артыкулы ягоных сучасьнікаў, як радыкальнага, так і 
консэрватыўнага табару, каб пераканацца, што ў васнову наступнога раз- 
вою расійскай мовы літаратурнай ані не ляглі мова й стыль Далеў»”. 

Дык захопніцтва Далева памсьцілася на працы цэлага жыцьця ягонага. 


Калі-б дасьледаваньнік крывіцкае мовы пачаў уважаць за крывіцкія 
спрытна, за парадкам усі словы абазначаныя Ў слоўніку Далевым скара- 
чэньнямі твр., пск., южн., запд., смл., тул., кал., орл., кур., ряз., вор., тмб., 
дык ён зрабіў-бы не малую абмылу, бо а) ня ўся Цьвершчына належыць да 
крывіцкае моўнае прасторы; б) з Пскоўшчыны не належа да крывіцкае 
моўнае прасторы паўночная часьць Порхаўскага пав.; в) «паўдзённае» на- 
рэчча толькі зь гістарычнага гледзішча ё крывіцкім, а цяпер там расійская 
мова, адно з мноствам крывіцкіх асаблівасьцяў, і ўслоўніку тамашнім цяпер 
балей словаў расійскіх, чымся крывіцкіх; І) у меншай меры тое самое трэ- 
ба сказаць пра крывіцкую прастору Пскоўшчыны й Цьвершчыны, бо там 
яшчэ крывіцкая мова, дарма што вельмі а вельмі запсаваная расійскімі 
ўплывамі; г) але на'т словы абзначаныя як заходнія (запд) ці смаленскія, 
значыцца, з прасторы, дзе, прынамся Ў часы Далевы, была чыстая, добрая 
крывіцкая мова, нельга спрытна залічаць да крывіцкіх, бо Даль запісаваў 
з гэтае прасторы словы ня толькі гукаючых пакрывіцку, але і парасійску, 
запісаваў між іншага ў жаўнераў, у матросаў, а яны-ж ня толькі гаманілі 
пакрывіцку, але й парасійску. 

Адно тыя словы, зьмешчаныя ў слоўніку Далевым із вышменаваных 
крывіцкіх прастораў, можна з пэўнасьцяю, бясьпечна ўважаць за крывіцкія, 





Т А. Сухотин: В. И. Даль и его толковый словарь (перадмова да выданьня 
1935 г. слоўніка Далевага, бач. 12). 

кагорых нямашака ў тым-жа слоўніку Ў нарэчча паўночна-расійскага, да 
каторага належа й мова названая ў Даля нарэччам усходнім, ды адначасна, 
каторыя ёсьцека ў мове цэнтральных а заходніх Крывіч, як прасторы По- 
лаччыны зь Віцебшчынай, Магілеўшчыны, паўночнай Чарнігаўшчыны, 
Меншчыны і далей на заход. Можа яшчэ быць і іншы крытэрый крывіц- 
касьці словаў з крывіцкіх прастораў у Даля -- прыраўнаньне іх да слоў- 
ніка старое крывіцкае мовы літаратурнае, бо на яе ня было расійскіх 
уплываў. Але гэты спосаб не такі прыступны як Гэны. 

Бяссумлеву Ў мове разгледжаных прастораў крывіцкіх, як і Ў усёй 
мове крывіцкай, ё ня мала словаў супольных із моваю расійскай, а таксама 
зь іншымі мовамі славянскімі, але маць абсалютную пэўнасьць пра кры- 
віцкасьць такіх супольных словаў можна адно пры спаўненьні менаваных 
умоваў. І адно спэцыялістыя ў некаторых прыпадках могуць абыйсьціся 
бяз гэных умоваў. 

«Калі так -- узьнімецца пытаньне -- дык якую карысьць маем із 
крывіцкіх словаў у слоўніку Далевым, на што патрэбна стуль іх выбіраць, 
дасьледаваць?» 

А карысьць не малая. Пералічу некаторыя карысьці з гэтага. 


Крывіцкія словы зь менаваных усходніх а паўночных прастораў кры- 
віцкіх могуць у ладнай меры прычыніцца да пазнаньня геогГрафічнага па- 
шырэньня розных словаў крывіцкіх і да ўстанаўленьня іх усекрывіцкасьці. 
Гэтак, прыкладам, калі слова «еміна» маем запісанае толькі ў Пархвенаве 
ля Докшыцаў Вялейскага пав., дык можна думаць, што гэта слова мясцовае. 
Калі аднак яго знаходзім у слоўніку Далевым запісанае ў Пскоўшчыне, 
дык ясна, што яно агульна крывіцкае, пры гэтым можна з пэўнасьцяй 
дапушчаць, што яно ўжываецца балей меней на ўсёй прасторы паміж 
гэтымі дзьвюма мясцовасьцьмі. І запраўды, гэтае слова знаходзім у зьмен- 
шанай хорме «емінка» у краёвым слоўніку Віцебшчыны Касьпяровіча- 
вым, запісанае ў Сянскім пав. Або слова «ірты» (мас. лыжи), падаванае 
этног'рафам Машынскім з Мозырскага Палесься ды запісанае яшчэ Ў 
Любчу Наваградзкага павету падае Даль із Трубчэўскага пав. Арлоўшчы- 
ны, яно-ж ведама і ў Віцебшчыне. А гэткіх словаў знойдзецца ня мала. 

Другое, крывіцкія словы зь менаваных прастораў могуць прычыніцца 
да лепшага пазнаньня фонэтыкі крывіцкае мовы гэных-жа прастораў. 
Прыкладам, слова «вукула», запісанае Далям у Варанешчыне й Сма- 
леншчыне, ня толькі перадае крывіцкую асаблівасьць пераходу л, стая- 
чага ля даўнейшага , у ў (паходзе з «ваўкула» а гэта з вьлкола), 
але й дагэтуль нікім не разгледжаную крывіцкую асаблівасьць часткавага 
пераходу злучэньня оў раз у у -- хуста, патураць, іншы раз у 0 --- сонца, 

мова і сьветча аб цеснай, аж да драбязнасьці, сувязі фонэтычнай паміж 
гаворкамі вяціцкімі а цэлай крывіцкай моваю. 

Трэйцяе. У крывіцкай мове сустракаюцца некаторыя поленізмы. Ад- 
ныя зь іх можна пазнаць па іх гуках, іншыя гэтак пазнаць нельга. І вось 
тутка йзноў прыходзяць на помач гэныя нашыя прасторы: калі сумлеўнае 
слова ўжываецца й тамка на гэных далёкіх ад Польшчы нашых прасто- 
рах, дык ясна, што яно ня польскае, а супольнае з польскай моваю. як 
«стол» і інш. Да гэт кіх супольных із польскай моваю нашых словаў на- 
лежа, прыкладам, «кавалак», ужыванае таксама ў «заходнім» нарэччу 
ды ў Куршчыне й Пензеншчыне. 

Чацьвертае. У крывіцкай мове сустракаюцца некаторыя словы бал- 
тыцкага паходжаньня. Хтось мог-бы падумаць, што яны ўжываюцца 
толькі на паграніччу зь цяперашнімі Балтамі і, як барбарызмы, увыйшлі 
ў крывіцкую мову ў гістарычную яе пару з мовы літоўскай або латыскай. 
Пашырэньне такіх словаў (як луста й інш) на разгледжаных прасторах 
сьветча, што яны Ў крывіцкай мове спрадвеку, што ўвыйшлі ў яе разам 
із словамі славянскага паходжаньня, пры паўставаньню крывіцкае мовы, 
дзеля таго зьяўляюцца раўнапраўнымі із словамі славянскімі ў ёй, ёсь- 
цека такой самой собскасьцю крывіцкае мовы, як, прыкладам, словы 
кельцкія мовы ангельскае. 

Пятае. З кага-дзе (толькі што) сказанага пад пунктам чацьвертым 
вынікае яшчэ пятая карысьць, наймя із словаў балтцкага паходжаньня 
на разгледжаных прасторах. Быцьце іх тамака, як і тамашнія геог”'рафіч- 
ныя назовы балцкага паходжаньня?) сьветчыць, што балтыцкі элемэнт 
разам із славянскім, ё складовай часьцю крывіцкага народу на Ўсёй тэры- 
торыі ягонага расьсяленьня. 

Праўда менаванае ў пунктах першым, трэйцім а чацьвертым можна 
даведацца і без разгледжаных прастораў, на гэта стане і засталае тэры- 
торыі крывіцкае, але-ж вышменаваныя прасторы і тут палягчаюць за- 
даньне. 

Можа быць яшчэ іншая карысьць для навукі, ды не адно крывіча- 
веды, з дасьледаваньня разгледжаных усходніх а паўночных прастораў 
крывіцкіх, асабліва іх мовы. Між іншага, дасьць яно магчымасьць усь- 
перагчыся шмат якіх непаразуменьняў у навуковых дасьледаваньнях. 

Гаркая доля Крывічоў і крывіцкае мовы менаваных прастораў, але 
-- скажам словамі поэты --- рупная пшчала ўмее ў наўзу мёд зьбіраць і 
з гаркіх красак. 


З Ня толькі на заходзе Крывіч маем Ашмяну і інш., але й Мажайск (па лі- 
тоўску мажас зн. «малы») і іншыя на ўсходзе, на паграніччу маскоўскім ды, 


з, 


ведама, і ў іншых мясцовасьцях крывіцкіх. 

КЕЗОМЕЁ 


Такіпе іпіо сопзібегайоп е пабіопа! огісіп (аррегіаіпапсе) 
оў Юе ўюга5, ргоўез5ог Тора 5бапКіеуісй таде ап апаіузіз оЁ іпе 
“Ехріапабогу Рісііопагу оЁ ўре ргезепі Стгеаітцэ5іар Іапецавсе” ру 
УІ. Гаі.) 


УІ. Раі 5баіед іп ёне ргебасе бо Піз5 дісбіопагу іпаў Пе Пад Ііт- 
ібед Пітзеіў іо а Чісбіюпагу оў тегеіу Ецз55іап обегуі5зе бгеаітцз- 
зіап Іапецаее. Обвег 51Іауіе Іапецаге5 аптопе зет УВрйегиреп- 
іап ўеге поў іпсіцаей. 


Ноуеўуег, Пе іооК ўпе ў огаз ўог Ві5 дісёіопагу ітога іочг іаі- 
ееў5. Тую оЁ 1ет- (Пе “ўезіега” іаІесё (зрокеп іп Пе Это!ІепсзК 
ргоуіпсе апа іп Ге пеіеррогіпе Каіцра апа Ого! ргоуіпсе5) апа 
Спе “зоціпета” іаіесі (зрокеп ітоп (пе Ііпе Могаўзк-Коіоптпа, бо 
(Ве Боппдагу хі е ОКгаіпіап Іапецаее)- гергезепіў геаНу 
Упіегоепіап Іапецаве. 


АІ ргезепі У рісегцівепіап і5 5511 зрокКеп іп (Пе Ёіт5ў пепбіопеа 
сеггііоту. Іп (Ве з5есопа іб хгаз зрокеп ЁШ ре 1868 сепішгу апа 
талу ўгасе5 оў пе Гогтег Уріегиіпепіап спагасіег гетаіпед ір 
(пе уосаршагу апа егапттаг о ўре ргезепі зрееер. То Фе (Віга 50 
саПеад ХМоуеогод біаіесі Ра! аааед бе Іапечаее оў пе погіпега 
Уріегциўпепіар іеггііогу оЁ Рэкоу ргоуіпсе апа зоцёрчезіегп (ег- 
гібогу оЁ Туег ргоўуіпсе. 


Га! чід із б1оп9р Пе уаз ПШу аухаге оў Юе У/ійегубпепіап 
спагасіег оГ Те “ўезіега” іаІесё (Пе зреакК5з аройі іб іп ІПпе рге- 
Гасе бо Пі5 бісбіюпагу). 


Весад5е о? Те УБріегибпепіап еіетепіз, Га 5 бдісгйопагу іё 
поў іаЙцепсе а Іаіег аеуеіортепі оў пе Ецссіар Ійегагу Іапецаее. 


Эсапкіеуіср Гигіпет іпаісаіе5, уру іў із песеззагу ію зіцау іпе 
Упіегибпепіап іеггібогу, епсопраззеа Бу Раз ісйопагу, егресіаі- 
Іу й5 Іапецаре. Атопе обпег (Піпес іў ул Беір бо езсаре тапу 
сопітадісиол5 іп ўпе рге5зепі зіаўе оЁ Кпоўлейдее апа 50іуе з5оте 
ргобіепа5 іп ррПоіову, рвусроіову апа різбогу оЁ Еазбегп Ецгоре іп 
сепега]. 





“) МІа4іпіг раі: ТоіКоуу] зіохаг зіуаео уеііКкогцэКаго ўазука. Еігеё еді- 
Чоп 1866, 1а5С 1935. 

З КРЫВІЦКАГА НАВУКОВАГА Т-А ПР. СКАРЫНЫ 


Закладзенае 23 чырвіня 1946 году ў Рэгенсбурзе (Нямеччына) Кры- 
віцкае Навуковае Таварыства Пранціша Скарыны, подле свайго статуту, 
мае прастораю свае дзейнасьці ўвесь сьвет. 

Пастановаю 5 мая 1949 г. цэнтр Таварыства перанесены ў Ню-Ёрк 
Задзіночаных Гаспадарстваў Амэрыкі. 

Годні зьезд Таварыства адбыўся ў Ню-Ёрку 292 студня і 19 лютага 
1950 г. Зьезд пачаўся 22 студня і тады быў прачытаны рэфэрат проф. Я. 
Станкевіча на тэму: «Беларускія плямёны і іхныя гаспадарствы»; адлі 
дзеля позьняга часу працяг зьезду быў адкладзены на 19 лютага, калі 
стары прэзыдыюм здаў лічбу з працы Таварыства, зроблены папраўкі Ў 
статуце, былі прынятыя ў Таварыства новыя сяброве, зацьверджаны плян 
дзейнасьці на налецьце і быў выбраны новы прэзыдыюм. Абраны гэткія 
новыя сяброве Таварыства: др. інж. Аўген Вярбіцкі, др. М. Смаршчок, 
сп. Я. Юхнавец і сп. Я. Шакун. У новы прэзыдыюм абраны: проф. др. Я. 
Станкевіч -- за старшыню, др. А. Вярбіцкі --- сакратар і сп. Я. Шакун -- 
скарбнік. Пастаноўлена выдаваць навукова-літаратурчы часапіс пад на- 
зовам «Веда». За рэдактара абраны проф. Станкевіч. 

З працаў Крывіцкага Навуковага Таварыства Пр. Скарыны. Падаём 
тут толькі працы з галіны гуманістычнай, якія найбалей могуць цікавіць 
нашых чытароў. 

Сёлета пісьменьнік і літаратурны крытык Антон Адамовіч напісаў 
начырк гісторыі беларускае літаратуры ад 1905 году дагэтуль. 

Паэта Наталя Арсенева пісала паэму з часу мінулае вайны пад на- 
зовам «Пурпурная паэма» і прыгатавала да друку зборнік вершаў (звыш 
сотні). 

Магістра права Мікола Кунцэвіч працаваў над беларускім правам і 
парадкам вядзеньня судоў. 

Композытар Мікола Равенскі прыгатаваў да друку вялікі зборнік 
беларускіх песьняў (80). У зборнік увыйшлі песьні галоўна народныя да 
дву-тры й чатыра -- мешанага хору. Апрача таго ўведзены харавыя тво- 
ры на вершы беларускіх паэтаў. Ён мае яшчэ сто народных песьняў, за- 
пісаных ужо на эміграцыі. М. Равенскі музычна ахорміў тры сцэнічныя 
творы: «Неспадзяваныя заручыны», «Вясёлы майстра», тэкст абодвых 
А. Кавалеўскага і «Пінская шлятха». Ён згармонізаваў таксама шмат бе- 
ларускіх народных песьняў для жаноцкага ансамблю й хору. Напісаў 
сьцяг песьняў гайсаком (скаўтам) і малодшым дзяцём. Улажыў музыку 
на словы Н. Арсеневай «Малітва -- гымн», выданы Ў Парыжы. Скончыў 
працу над вялікім творам для скрыпкі з акампаніямэнтам фортэпіану; гэты 

твор грунтуецца вылучна на беларускіх народных мэлёдыях. У гэтым-жа 
кірунку ён працуе над другім падобным творам. 

Др. С. Станкевіч напісаў працу на тэму: «Беларушчына Ў творах 
Адама Міцкевіча» (у сувязі з угодкамі Міцкевічавымі). 

Проф. Я. Станкевіч працаваў над вялікім беларуска-расійскім слоў- 
нікам. Слоўнік абыйме каля 30,000 словаў, зь іх апрацавана Ўжо 20,000. 
Цяперашнія ўмовы ягонага жыцьця не даюць яму магчымасьці працаваць 
далей над слоўнікам. Напісаў ён яшчэ невялічкую працу пад назовам: 
«Беларускія праўніцкія тэрміны» і кароткі начырк гісторыі Беларусі. 
Апрача гэтага напісаў шмат навуковых артыкулаў з галіны мовы й гісто- 
рыі. Цяпер працуе над гістарычнай беларускай граматыкай. 

А. Шукелайць пісаў працу на тэму: «Зямля Дзярвянаў у сьвятле ар- 
хеолёгічных жаролаў». У сувязі з 20-мі ўгодкамі ліквідацыі «нацдэмаўш- 
чыны» ў Б.С.С.Р. ён прыгатаваў да выданьня: а) альбом В. Ластоўскага і 
б) рэфэрат пра слуцкую этнографічную экспэдыцыю ў 1928 годзе. 

Беларускі архіў. Ад пачатку быцьця Крывіцкага Навуковага Т-ва 
Пр. Скарыны яно мела, апрача архіву сваіх дакумэнтаў, Беларускі архіў 
наагул. Гэты другі, з прычыны нябыцьця ў эміграцыйных умовах памяш- 
чэньня пад архіў, памяшчаўся Ў гасподзе ягонага кіраўніка, сп. Антона 
Шукелайця, і разам ізь ім пераяжджаў зь месца на месца. З гэтае пры- 
чыны Беларускі архіў мусіў быць вельмі абмежаным. Але сёлета із жніўня 
Беларускі архіў мае сваё собскае сталае памяшчэньне ў Ню-Ёрку, като- 
рае даў адзін ізь сяброў Т-ва. Дык цяперака Беларускі архіў можа шы- 
рака разгарнуць зьбіраньне матар'ялаў, датыкаючых Беларусі, ейнае 
гісторыі, беларускага адраджэнскага руху і пад. 26 жніўня за дырэктара 
архіву і на далей запрошаны сп. Ант. Шукелайць. Матар'ял у вархіў про- 
сяць адрысаваць гэтак: Апі. ёцкіеіаўе, б Уапаегусогі Ріасе, ВгоскІуа 6, 
Меў У отк, О.Э.А. 

Літаратурная сэкцыя. 26 жніўня сёлета на пашыраным пасяджэньню 
Прэзыдыюму Крывіцкага Навуковага Т-ва Пр. Скарыны пастаноўлена за- 
класьці Літаратурную сэкцыю Т-ва, за кіраўніка каторай абралі сп. Ант. 
Адамовіча. 

Прыезд сяброў Т-ва у Амэрыку. У вапошнія месяцы прыехалі із 
Зах. Нямеччыны Ў Задзіночаныя Гаспадарствы Амэрыкі гэткія сяброве 
Крыв. Нав. Т-ва Пр. Скарыны: В. Пануцэвіч, Л. Галяк, М. Куліковіч, 
Н. Арсенева, Ант. Адамовіч, Ант. Шукелайць і М. Кунцэвіч. 

Прыезд Мірановіча. У жніўні прыехаў із Аўстрыі ў Ню-Ёрк ведамы 
беларускі маляр Пётра Мірановіч. 

З культурнага жыцьця беларускага ў Ню-Ёрку. Летась альбо Кры- 
віцкае Навуковае Т-ва Пр. Скарыны альбо Культурна-Асьветная Сэкцыя 

Беларуска-Амэрыканскага Задзіночаньня ладзілі ў Ню-Ёрку рэфэраты на 
іэмы зь беларусаведы. Уперад рэфэраты былі кажны другі тыдзечь, а 
цяпер кажны тыдзень, у 7 гадз. увечары ў сыботу, з выняткам калі бы- 
ваюць іншыя зборкі ў нюёркскіх арганізаваных Беларусаў. Адцемім гэтта 
голькі апошнія з навуковых рэфэратаў, зладжаных Крывіцкім Навуковым 
Т-вам Пр. Скарыны. 

9 верасьня сп. Ант. Адамовіч маў рэфэрат на тэму: «Псыхіка бела- 
рускага народу». 4 лістападу др. Я. Станкевіч маў рэфэрат пра войны 
Беларусі з Масквою Ў першай палавіцы ХУІ стг. 11 лістападу ён-жа чы- 
гаў рэфэрат на тэму: «Палітычная гісторыя беларускага гаспадарства ад 
1654-1795 г.» і 21 кастрычніка Крывіцкае Нав. Т-ва Пр. Скарыны злад- 
зіла літаратурны вечар. Чыталі свае творы Н. Арсеньнева, Ант. Адамовіч, 
В. Клішэвіч, М. Цялеш, Я. Юхнавец і Я. Шакун. 18 ліст. быў рэфэрат 
проф. композытара М. Куліковіча на тэму: «Беларуская народная песьня 
ў творах выдатных композытараў», а 25 ліст. Я. Станкевіча на тэму: 
«Нутраное жыцьцё -- палітычнае, гаспадарскае, рэлігійнае --- задзіноча- 
нага гаспадарства беларускага». 





НОВЫЯ ДРУКІ (беларускія і пра Беларусаў), прысланыя ў рэдакцыю 
«Веды»: 

Ріеіго Таіагупоуіе: б. СігІІо, Уезе. Рі Тигоу е Іа вца 
Чойтіпа зрігііца!е. Рым 1950, бач. 96 іп 8”. 

«Бацькаўшчына», нр. 63 зь 15 верасьня і нр. 64 зь 5. ХІ. 

Сымон Брага: Балцкі элемэнт пры паўстаньню беларускага 
народу. 1950, 15 бач. іп 16' (цыклестылёва). 

Скаўцкая інформацыйная служба, нр.9І, ліпень 
1950, бач. 19 іп Ёоііо. Выдана ў Чыкага. 

«Беларус»- першы нумар із 20 верасьня 1950 г. новага бела- 
рускага часапісу, выдаванага беларускай нацыянальнай групаю ў Ню- 
Ёрку. Адрыс: І. НоІаК, 79 Е. 119 5іт., Меу Уотк Сі, Х. У. 

У Рыме пачаў выходзіць беларускі часапіс каталіцкі ““Тпіе”'. Выда- 
вец і рэдактар кс. др. ГІ. Татарыновіч. Адрыс рэдакцыі: Кота, у. Согзіва І, 
(галія. 





ТРЭБА НАМ! СВАЯ ДРУКАРНЯ 


Нам, Беларусам, канечне трэба свая друкарня ў Амэрыццы. Лру- 
карня трэба, бо мусім мець свае выдачьні, свае часапісы, газэты, кніжкі. 
Без свайго друку ня будзе Ў нас нацыянальна-адраджэнскага руху, ня 


29 


будзе на'т нацыянальнага жыцьця. А без свае друкарні, калі друк і пач- 
нецца, дык не разаўецца, бо мусім шмат пераплачаваць чужым друкар- 
ням. Прыкладам, за бачыну друку аднаго формату бяруць друкарні Ў 
Ню-Ёрку ня меней 6-х даляраў, а складаньнік на лінотыпе бярэць за 
шасьцігадзінны рабочы дзень 19 дал. 20 ц. і складае за гэткі дзень 24 
такія бачыны, значыцца, самой друкарні бгчына абходзіцца 80 цэн. 

Мы маем магчымасьць купіць малую друкарню, бо часьць нас мае 
невялічкія ашчаднасьці. Іх стане на куплю друкарні. Аплаціцца таксама 
ўжыць іх на гэта, бо, паложаныя ў банк, яны даюць толькі 290, а дру- 
карня дасьць ужо із самага пачатку болей, а пасьлей і шмат разоў болей. 

Невялічкая друкарня, маючая лінотып для кірылічнага й лацінскага 
тэксту, даволі такога-ж ручнога шрыфту, некаторыя малыя машыны і 
інш, -- адным чынам такая друкарня, што зусім здаволіць нашыя бела- 
рускія патрэбы ды яшчэ можа спаўняць шмат чужых заказаў, будзе каш- 
таваць ад 3000 да 4000 дал. 

Выглядае, што найляпей дзеля куплі друкарні закласьці акцыйную 
супалку, выпушчаючы акцыі да 4000 дал. Акцыі маглі-б быць па 10 дал. 
кажная, але пажадана, каб жадаючыя мець сваю друкарню бралі больш 
як па аднэй, а на'т па 10 і болей акцыяў. Ужо цяпер ё задакляраваных 
каля траціны патрэбнай сумы на куплю друкарні. 

Просім усіх, хто хоча прычыніцца да гэтай асабіста карыснай, а 
ідэйна важнай справы, напісаць Ініцыятыўнай групе, на якую суму ён 
возьме акцыяў беларускай акцыйнай супалкі друкарскай. Пісаць на гэткі 
адрыс: Ў. ЗіапкіеуіеЬ, 6 Уапаегуоогі Ріасе, ВгосКІув б. Хеў Хогк. 





НА ВЫДАВЕЦКІ ФОНД «ВЕДЫ» 


далі ахвяры гэткія Беларусы: Я. Станкевіч 25 дал., Пётра Мельяно 
віч 14 д., Мікола Пятрушэвіч 12 д., а9. Хведар Данілюк 13 д., Андрэй Кап- 
туровіч 14 д., Вера Жызьнеўшчынка і Алена Норычыха па 2 д., Раіса Га- 
лячыха, Марыя Кажура, Ганна Мельяновічыха, Піліп Панасеня, Андрэіі 
Попка, Валодзя Сьпірыдовіч, Марыя Ханяўка па 1 дал.; апрача таго С. Я. 
перадаў адзержаныя ім за копію дакумэнту 1 д. 75 ц. ды за праданыя эк- 
зэмпляры газ. «Бацькаўшчына» 60 ц. Яшчэ далі: А. Андрыца 15 д., Я. 
Ськіба 8 д., Ів. Бурка б д. І. Канарчук З д. (1 д. ахвяры і 2 д. складкі за 
лістапад і сьнежань), Пранц. Нехвядовіч 1 д. Апрача таго Я. Станкевіч 
заміж калядных пажаданьняў 5 д. Дык усяго дагэтуль адзержана на вы- 
давецкі фонд «Веды» 129 з. 35 ц. Усім ахвярадаўцам вялікі дзякуй! 


Грамадзяне, сяброве й сяброўкі ў вялікай ідэі вызваленьня нашага 

народу! «Веда» будзе прыносіць обектыўную, навукова здабытую веду 
нра наш народ, ягоную гісторыю, мову, літаратуру й інш., прыносіць веду, 
патрэбную нам самым і дзеля пашырэньня паміж нашых мала сьвядомых 
братоў і ня меней патрэбную дзеля пашырэньня паміж так нас мала 
знаючых чужнікоў. Дзеля таго памажэце нам выдаваць «Веду»! Пры- 
сылайце ахвяры на ейны выдавецкі фонд, а яшчэ ляпей плацеце сталую 
месячную складку -- у вышыні самымі Вамі вызначанай --- на выдавецкі 
фонд «Веды», каб выдавецтва ведала на што можа разьлічаць. Пашы- 
райце «Веду», прадавайце яе, знаходзьце ёй падпішчыкаў. Справа «Веды» 
- гэта справа ўсяе нашае эміграцыі. Грошы просім адрысаваць на адрыс 
скарбніка Крыв. Нав. Т-ва Пр. Скарыны, гэтак: Тора Эракоп, 1354 Веасі 
Аўе., Вгопх 60, Меў ХогК, Х. У або на адрыс рэдактара: Торп біёапкіе- 
уіер, 6 Уапаегуоогі Ріасе, ВгосКІуп б, Х. У. 

Падпіска на «Веду». Каб кажны артыкул мог зьмясьціцца ў вадным 
нумару часапісу безь пераносу часьці яго ў нумар наступны, «Веда» 
будзе выходзіць сшыткамі неаднолькавымі ўвелькі. Прысланая падпіска 
будзе лічыцца па 15 ц. за кажныя 16 бачычаў (старонак) і трываць да- 
гуль, пакуль гэткім парадкам ня вычарпаецца (ня высіліцца). 

Прадстаўніцтвы «Веды» вонках Задзіночаных Гаспадарстваў Амэрыкі: 

у Нямеччыне: 2іпаіда “біапкіеуіё 'усра, (13?) Ваа-АіЫіпе еі Восеп- 
пеіт, І.Е.О. СіПагеп'е УШаее; 

у Бэльгіі: МігВа!І ЎўПК, Гопулін. Нооуег Ріасе 8. 


ВАЙНА У КАРЭІ 


«Веда» ё часапіс навукова-літаратурны. Але ё надзвычайныя зда- 
рэньні вонках навукі й літаратуры, на якія нам нельга не адгукнуцца. Ад- 
ным ізь іх ёсьцека вайна ў Карэі. Комуністычная Расія загадала скомуні- 
заваным ёю паўночным Карэйцам напасьці на дэмократычную паўдзён- 
ную рэспубліку карэйскую. Карэйскія комуністыя маюць вялікую, да- 
лёка перавышаючую іхныя собскія сілы, памогу расійскую, як беспася- 
рэднюю, так і пры помачы Кітайцаў. Запраўды на карэйскім адрэзку 
вядзецца вайна паміж нявольным сьветам камуністычнай Масквы і яшчэ 
вольным сьветам Задзіночаных Народаў, з боку каторых галоўна ваююць 
Задзіночаныя Гаспадарствы Амэрыкі. У даную часіну Амэрыка перамагае, 
і калі Масква не пашлець на гэтую вайну яшчэ балей кітайскіх гордаў, 
дык за колькі месяцаў вайна скончыцца перамогаю вольнага сьвету. 

Перад выхадам «Веды» комуністычны Кітай умяшаўся у вайну, па- 
сылаючы Ў Карэю паў мільёна войска. 

Крывічы-Беларусы, як старыя, так і новыя Амэрыканцы, пакліка- 
ныя -- уладамі Задзіночаных Гаспадарстваў Амэрыкі -- на вайну, маюць 
лёяльна й шчыра споўніць сваю павіннасьць, ведаючы, што вайна йдзець 
із Масквою, гэтым найгоршым ворагам іхнае старое бацькаўшчыны Бе- 
ларусі і новае Амэрыкі. 

А калі пачнецца спадзяваная сьветная вайна, значыцца, і ў Эўропе. 
і ў Беларусі, дык ня будзе такога Беларуса, каторы-бы не пайшоў туды 
вызваляць із маскоўскага пекла сваю дарагую бацькаўшчыну і ейных 
дзяцей. 


ІМІГРАВАНЬНЕ БЕЛАРУСКІХ ДП У З. Г. А. 


Другой надзвычайнай справаю, на якую кажны Крывіч мусіць ад- 
гукнуцца, ё справа перасяленьня крывіцкіх або накш беларускіх ДП з 
Эўропы, галоўна зь Нямеччыны й Аўстрыі, у Задзіночаныя Гаспадарствы 
Амэрыкі. Нашыя людзі вельмі мала выкарысталі людзкі й дабрародны 
закон пра іміграцыю ДП ў ЗГА. 

Конкрэтна з нашага боку справа зводзіцца да стараньня ашурансаў. 
Мы павінны старацца ашурансаў нашым высяленцам і ўцекачом дзеля на- 
цыянальнай салідарнасьці, павінны таксама старацца дзеля ўзмацненьня 
нашае нацыянальнае справы, што станецца, калі болей нашых ідэйных 
родзічаў прыедзе ў вольную і з магчымасьцяй работы й заработку Амэ- 
рыку. Апрача таго, чым болей эмігруе нашых братоў у Амэрыку, тым 
меней трэ будзе нам памагаць із Амэрыкі тым нашым родзічам, што за- 
стануцца ў Нямеччыне й Аўстрыі, бо іх там будзе меней. Дарма што 
справа ашурансаў цяпер шмат цяжшая, бо спонсор (выдаўца ашурансу) 
мусіць быць амэрыканскім грамадзянінам, пры вялікай рупатлівасьці маг- 
чымасьць здабываць ашурансы ёсьцека, і трэба з гэтым сьпяшацца, бе 
час кароткі. 


ЗЬМЕСТ 
Ад рэдакцыі ................... аа аа аа ; 1 
Станкевіч Я.: Крывіччына ў «Толков'ым словарь у живаго великору- 
скаго языка» В. Даля ....... аа ця З 
Хроніка ....... аа аа аа аа 0... ЭТ 


Рысунак сонца зь месяцам у маладзіку на першай бачыне абзначае 
гэрб Пр. Скарыны, каторага іменям названа нашае т-ва. 


Рэдактар: Др. Я. Станкевіч: 
Еайот: Вт. 7. ЗіапКіеамей. 

